



दूसरे चरण में महाराष्ट्र में कितनी आसान है भाजपा की राह

नेशनल डेस्क लोकसभा चुनाव में 21 राज्यों की 102 सीटों पर पहले चरण में कम मतदान को लेकर सभी राजनीतिक दल परेशान हो कर ये आकलन करने में जुटे हैं कि उन्हें वोटिंग पैटर्न से कितना नुकसान या फायदा होगा। इस बीच भाजपा 26 अप्रैल को होने जा रहे दूसरे चरण के मतदान को लेकर ज्यादा रक्षात्मक हो गई है। खासकर महाराष्ट्र के पहले दौर के चुनाव में कम वोटिंग होने के बाद भाजपा सतर्क है। रिपोर्ट के मुताबिक दूसरे दौर के चुनाव में विदर्भ की पांच और मराठवाड़ा की तीन सीटों पर चुनाव है, लेकिन इनमें से कई पर भाजपा को कड़ी मशक्कत करनी पड़ रही है।



डी.एम.के. फैक्टर होगा निर्णायक

एक रिपोर्ट में कहा गया है कि महाराष्ट्र में इस चुनाव में सबसे बड़ा फैक्टर दलित, मराठा-मुस्लिम और कुनबी (डी.एम.के.) हैं। असल में राज्य में दलित मतदाता विदर्भ और मराठवाड़ा में निर्णायक होता है। जानकारों का कहना है कि इसलिए विपक्ष द्वारा बाबासाहेब आंबेडकर के संविधान को बदल देने का प्रचार भाजपा की राह की राह में मुश्किलें खड़ी कर सकता है। इन इलाकों में यह बात फैलने लगी है कि अगर भाजपा सत्ता में आई, तो वह बाबासाहेब आंबेडकर के संविधान को बदल देगी। हालांकि पीएम मोदी बार-बार दोहरा रहे हैं कि संविधान को कोई ताकत नहीं बदल सकती, लेकिन दलितों में बाबासाहेब का दर्जा भगवान से कम नहीं है, इसलिए चाहे नवबौद्ध हो या दलित, संविधान से छेड़छाड़ की बात अगर उनके जेहन में अटक गई तो चुनाव का रुख बदल सकता है।

मराठा समाज और मुस्लिमों की भूमिका

दूसरी तरफ मराठा समाज भी आरक्षण की मांग को लेकर लगातार आंदोलन करता रहा है। जालना में जिस तरह से मराठा आंदोलनकारियों पर पुलिस ने लाठियां चलाई, उसके वीडियो मराठा समाज के वॉट्सएप ग्रुप पर अब भी घूम रहे हैं। राज्य में मराठा समाज करीब 30 फीसदी तक माना जाता है। अगर ये नाराज हुए तो भी भाजपा के कई दिग्गज नेता मुश्किल में आ सकते हैं। रिपोर्ट कहती है कि मराठवाड़ा में मुस्लिम समाज भी पूरी तरह भाजपा के खिलाफ नजर आ रहा है। इनकी संख्या कहीं 7 फीसदी, तो कहीं 13 फीसदी तक है। विदर्भ और मराठवाड़ा तक फैला कुनबी समाज पहले से भाजपा के विरोध में खड़ा दिखाई दे रहा है। ऐसे में, राज्य में अब यदि कोई बड़ा मुद्दा नहीं आया, तो भाजपा के लिए मुश्किल बढ़ सकती है। हालांकि जानकार मान रहे हैं कि पहले दौर की पांच सीटों में भाजपा का पलड़ा ही कुछ भारी है।

विक्रमादित्य सिंह बोले- कंगना रणौत पहले इतिहास पढ़ लें, फिर भाषण दें

के नाचन के चैलचौक में कांग्रेस प्रत्याशी विक्रमादित्य सिंह ने कहा कि मंडी संसदीय क्षेत्र की जनता को तय करना है कि उन्हें समर्पित नेता चाहिए या अभिनेता। कहा कि वह मंडी लोकसभा क्षेत्र में चुनाव लड़ने नहीं, जीतने के लिए उतरे हैं। कांग्रेस प्रत्याशी घोषित होने के बाद विक्रमादित्य सिंह गुरुवार को पहली बार मंडी जिला पहुंचे। यहां उन्होंने नाचन हलके के चैलचौक में जनसभा को संबोधित किया। विक्रमादित्य ने भाजपा प्रत्याशी कंगना रणौत पर जुबानी हमला बोलते हुए कहा कि वह पहले भारत और हिमाचल का इतिहास पढ़ लें। इसके बाद भाषण दें। कंगना मुद्दों पर बात करें, न कि व्यक्तिगत छिंटकाशी पर। उन्होंने कहा कि नेता प्रतिपक्ष जयराम ठाकुर कह रहे हैं कि उन्हें



जबरदस्ती टिकट देकर चुनाव लड़ाया जा रहा है। कहा कि कांग्रेस पार्टी जो भी आदेश देती है, उसका उन्होंने और उनके परिवार ने जिम्मेवारी के साथ निर्वहन किया है। कहा कि चुनाव लड़ने के लिए उन्हें जयराम की एनओसी लेने की जरूरत नहीं है। जिस ओपीएस का तत्कालीन मुख्यमंत्री जयराम विरोध करते थे, आज उनकी भाषा बदल गई है। कहा कि भाजपा अगर सच में कर्मचारियों की हितेषी है तो केंद्र में फंसा कर्मचारियों का नौ हजार करोड़ वापस लाए।

राजस्थान के जैसलमेर के पास विमान दुर्घटनाग्रस्त

नेशनल डेस्क राजस्थान के जैसलमेर जिले में गुरुवार सुबह करीब 10:20 बजे एक मानव रहित विमान दुर्घटनाग्रस्त हो गया। विमान हादसा जैसलमेर से करीब 25 किलोमीटर दूर पिथला गांव के पास हुआ। इस हादसे में किसी के हताहत होने की कोई सूचना नहीं है। भारतीय वायु सेना ने एक्स पर पोस्ट किया। भारतीय वायु सेना का एक दूर से संचालित विमान निर्यात प्रशिक्षण उड़ान के दौरान आज जैसलमेर के पास दुर्घटनाग्रस्त हो गया। किसी भी कर्मियों या संपत्ति को कोई नुकसान नहीं हुआ है। दुर्घटना के कारण का पता लगाने

के लिए एक कोर्ट ऑफ इंक्वायरी का गठन किया गया है। अधिकारियों ने बताया कि भारतीय वायु सेना का एक टोही या निगरानी विमान आज सुबह जैसलमेर के सिसपला ग्राम पंचायत के बहल की ढाणी के पास दुर्घटनाग्रस्त हो गया। विमान एक सुनसान इलाके में दुर्घटनाग्रस्त हो गया जिससे कोई जनहानि नहीं हुई। घटना की सूचना मिलने पर खुहड़ी थाना अधिकारी मय जाब्ता मौके पर पहुंचे। वायुसेना के अधिकारी भी मौके पर पहुंचे। अधिकारियों ने घटना की कोर्ट ऑफ इंक्वायरी शुरू की।

आम आदमी पार्टी ने लोकसभा चुनाव से पहले सुनीता केजरीवाल को दी बड़ी जिम्मेदारी

नेशनल डेस्क आम आदमी पार्टी ने लोकसभा चुनाव से पहले सुनीता केजरीवाल के दिल्ली में रोड शो करने की घोषणा की है। दिल्ली में आम आदमी पार्टी के लोकसभा अभियान को मुख्यमंत्री अरविंद केजरीवाल की पत्नी सुनीता केजरीवाल के साथ शुक्रवार से रोड शो करने की ताकत मिलेगी। सूत्रों ने कहा कि सुनीता केजरीवाल पूर्वी दिल्ली लोकसभा क्षेत्र से अपना अभियान शुरू कर सकती हैं। प्रवर्तन निदेशालय ने बुधवार को सुप्रीम कोर्ट को बताया कि दिल्ली



के मुख्यमंत्री अरविंद केजरीवाल की गिरफ्तारी के पीछे कोई दुर्भावनापूर्ण या बाहरी कारण नहीं थे। आप प्रमुख की गिरफ्तारी के

खिलाफ दायर याचिका पर अपने जवाब में एजेंसी ने दावा किया कि केजरीवाल का रवैया असहयोगात्मक था। प्रवर्तन

निदेशालय ने दावा किया कि अरविंद केजरीवाल के आचरण से एजेंसी को उन्हें गिरफ्तार करने का निर्णय लेने में मदद मिली। एजेंसी ने सुप्रीम कोर्ट को दिए अपने हलफनामे में कहा, आरोपी ने, अपने आचरण से, आईओ के कब्जे में मौजूद सामग्री के अलावा, गिरफ्तारी की आवश्यकता के अस्तित्व के बारे में जांच अधिकारी को स्वयं योगदान दिया और सहायता की, ताकि यह संतुष्टि हो सके कि याचिकाकर्ता मनी लॉन्ड्रिंग के अपराध का दोषी है।

प्रवर्तन निदेशालय ने कहा कि उनकी गिरफ्तारी को चुनौती देने वाली अरविंद केजरीवाल की याचिका योग्यता से रहित थी। इसने दावा किया कि एजेंसी के कब्जे में मौजूद सामग्री पर विभिन्न अदालतों द्वारा मुकदमा चलाया गया था। ईडी के हवाले से कहा, दुर्भावना से संबंधित विवाद के संबंध में, यह प्रस्तुत किया गया है कि याचिकाकर्ता की दलीलें न केवल निराधार और गलत हैं, बल्कि यह अस्पष्ट सामान्य और विशिष्ट नहीं हैं।

मुश्किल में फंसी तमन्ना भाटिया...

अवैध आईपीएल स्ट्रीमिंग ऐप मामले में साइबर सेल ने भेजा समन

नेशनल डेस्क बॉलीवुड और साउथ फिल्म इंडस्ट्री की मशहूर अदाकारा तमन्ना भाटिया पर मुसीबतों का पहाड़ टूट पड़ा है। दरअसल, अभिनेत्री तमन्ना भाटिया को महाराष्ट्र साइबर विभाग ने अवैध आईपीएल 2023 स्ट्रीमिंग मामले में तलब किया है। ये तब हुआ जब आईपीएल 2023 के खुमार के बीच क्रिकेट के दिवाने अपनी फेवरेट टीमों की सपोर्ट कर रहे हैं, तो वहीं कई वेबसाइट्स पर आईपीएल की अवैध स्ट्रीमिंग का मामला सामने आया। एक्ट्रेस को इस संबंध में पूछताछ के लिए बुलाया, जिससे वायाकॉम को करोड़ों रुपये का नुकसान हुआ। 29 अप्रैल को महाराष्ट्र साइबर के सामने पेश होने के लिए कहा गया है। इस केस में हाल ही में संजय दत्त को पूछताछ के लिए बुलाया गया था। वहीं, अब अभिनेत्री तमन्ना भाटिया को समन भेजा गया है। हालांकि इस मामले में तमन्ना भाटिया से इसलिए पूछताछ की जाएगी क्योंकि उन्होंने फेयरप्ले का प्रमोशन किया था। उन्हें गवाह के तौर पर पूछताछ के लिए बुलाया जा रहा है।

सिंगल कॉलम

पति-पत्नी के बीच तलाक का आधार बना व्हाट्सएप स्टेटस, कोर्ट ने सुनाया फैसला



इंदौर- खबर मध्य प्रदेश के इंदौर से है और सुनने में थोड़ी

अटपटी है. लेकिन सोशल मीडिया हमारे जीवन पर इतना हावी हो गया है कि अब इससे रिश्ते टूटने लगे हैं, हाल ही में हुए घटनाक्रम में इंदौर में व्हाट्सएप स्टेटस पति-पत्नी के बीच तलाक का आधार बन गया. आईए जानते हैं क्या है पूरा मामला.जी हां, यह खबर इंदौर से ही है. सुनने में थोड़ी अजीब लगेगी, लेकिन यह बात सच है कि इंदौर में व्हाट्सएप स्टेटस पति और पत्नी के बीच तलाक हो गया. दरअसल सुनवाई करते हुए कोर्ट ने व्हाट्सएप स्टेटस के आधार पर पीड़ित पत्नी को पीड़ित पत्नी की याचिका को स्वीकार करके उसे पति से तलाक दिलवा दिया.व्हाट्सएप स्टेटस के जरिए पत्नी को किया करता था परेशान मध्य प्रदेश में यह संभवत पहला मामला है, जब कोर्ट ने व्हाट्सएप स्टेटस को आधार बनाते हुए पत्नी की याचिका को स्वीकार किया और तलाक करवा दिया. दरअसल इस केस में पति व्हाट्सएप स्टेटस के जरिए पत्नी को परेशान किया करता था और इसी को आधार बनाकर कोर्ट ने यह फैसला सुनाया है. पति प्रीतिश यादव को कोर्ट ने माना दोषी पूरा घटनाक्रम 2 साल पहले का है जब पारिवारिक न्यायालय इंदौर में यह केस दायर किया गया. इस मामले में 2 साल तक सुनवाई चली और उसके बाद कोर्ट ने रतलाम निवासी प्रीतिश यादव को पत्नी से झूठ बोलकर शादी करने और उसे मारपीट करने का दोषी माना. दरअसल दोनों की शादी की अप्रैल 2015 को हुई थी. इंदौर में हुई शादी के बाद परेशानियां बढ़ने लगी. शराब पीकर पत्नी के साथ करता था मारपीट पीड़िता ने जो कोर्ट में बताया उसके मुताबिक उसकी शादी के दौरान युवक ने उसे कहा था कि वह राधा स्वामी सत्संग से जुड़ा हुआ है और शराब वगैरह नहीं पीता है, लेकिन शादी के एक-दो महीने बाद ही उसका पति अपने असली रंग में आ गया. इतना ही नहीं वह रोज रात को शराब पीकर आता और पत्नी को परेशान करता. पत्नी ने शराब नहीं पीने की गुहार लगाई लेकिन आरोपी पति उसे आए दिन शराब पीकर मारपीट करता था. इस वजह से पीड़िता की बच्ची की हो गई मौत पीड़िता के गर्भवती होने के बाद जब उसे इंदौर डिलीवरी करने की बात आई तो पति ने मना कर दिया. उसने कहा कि उसकी मां महाराजा यशवंत राव चिकित्सालय में ही नौकरी करती है और अच्छे से देखभाल करेगी. लेकिन पति ने उसकी एक बात नहीं सुनी और पीड़िता की जान को खरों में डाला. इसके चलते एक महीने बाद ही पीड़िता की बच्ची की मौत भी हो गई. बच्चों की मौत के बाद महिला अपने मायके आ गई लेकिन उसके पति का व्यवहार वैसा ही रहा और वह शराब पीता रहा. इधर जब पीड़िता पति से नाराज होकर मायके आ गई तो पति ने रोज व्हाट्सएप स्टेटस पर उसके लिए गालियां लिखीं और उसके स्क्रीनशॉट लेकर पीड़िता को भेजे कि वह उन स्टेटस को जाकर पढ़े. इसके अलावा व्हाट्सएप पर मैसेज के जरिए अभद्र भाषा का उपयोग करते हुए उसे नीचा दिखाने का प्रयास भी आरोपी पति ने किया.

पत्नी को दिलाया एक पक्षीय तलाक इन तमाम बिंदुओं को फैमिली कोर्ट में प्रस्तुत किया गया. इसके बाद मैरिज हिंदू मैरिज एक्ट की धारा 125 के तहत भरण पोषण के आवेदन के साथ पीड़िता ने कोर्ट से तलाक की फरियाद मांगी फरियाद की. स्क्रीनशॉट प्रीति मेहना ने बताया 'सोशल मीडिया के जरिए पत्नी को प्रताड़ित करके स्क्रीनशॉट पर गंदे मैसेज लिखकर दिखाना भी तलाक का आधार हो सकता है. इस मामले में कोर्ट ने इसी पहलू को ध्यान में रखते हुए पीड़ित पत्नी को एक पक्षीय तलाक दिलाया है.

इंदौर में अप्रैल माह में भी अच्छी संख्या में हो रही हैं रजिस्ट्रियां, जमीनों से सरकार को 2400 करोड़ मिले

इंदौर। रियल इस्टेट कारोबार इंदौर के साथ-साथ उज्जैन, रतलाम सहित कई जिलों में बीते सालभर में तेजी से बढ़ा है, जिसके चलते शासन को शराब ठेकों से चार गुना ज्यादा आय सम्पत्तियों के पंजीयन यानी स्टाम्प ड्यूटी से हासिल हुई है। अभी समाप्त हुए वित्त वर्ष में पंजीयन विभाग की दर वृद्धि 16.08 प्रतिशत रही, तो आबकारी विभाग की दर वृद्धि सिर्फ 4.42 फीसदी ही थी। इंदौर पंजीयन विभाग को भी शासन से इस चालू वित्त वर्ष का राजस्व अर्जित करने का लक्ष्य हासिल होगा, जो कि 2800 करोड़ से अधिक ही रहेगा। अभी अप्रैल के माह में भी बढ़ी हुई गाइडलाइन के साथ अच्छी संख्या में रजिस्ट्रियां हो रही हैं। बीते वित्त वर्ष में अकेले इंदौर से 2415 करोड़ रुपए का राजस्व इंदौर से शासन को हासिल हुआ और पौने 2 लाख से अधिक सम्पत्तियों की रजिस्ट्रियां हुईं।

एक दिन में 500 चैंबर बनाए, पांच किमी तक लाइन खोदी!

इंदौर। नगर निगम का ड्रेनेज विभाग घोटाले के मामले में उफान पर है। इस बार 70 करोड़ का घोटाला उगला है। निगम की जांच कमेट्री ने गुरुवार को 50 फाइलें जब्त की हैं। जालसाजों ने एक दिन में 500 से ज्यादा चैंबर बनाना और पांच किमी तक लाइन खोदना दर्शा कर भुगतान भी ले लिया। एमजी रोड थाने में 28 करोड़ रुपये की गड़बड़ी की एफआइआर दर्ज होने के बाद निगमायुक्त शिवम वर्मा विभागीय जांच करवा रहे हैं। निगम की चार सदस्यीय जांच कमेट्री ड्रेनेज विभाग की फाइलें खंगाल रही थी कि ऐसा बंडल हाथ लगा, जिसमें 70 करोड़ रुपये का फर्जीवाड़ा हुआ है। सूत्रों के मुताबिक जब्त फाइलें ब्लैक लिस्टेड ठेकेदार मोहम्मद



सिद्दीक, मोहम्मद साजिद, मोहम्मद जाकिर, रेणु वदेरा और राहुल वदेरा की हैं। कुछ अन्य ठेकेदारों के नाम भी हैं, लेकिन अफसर खुलकर नहीं बता

रहे। इन फाइलों में जनकार्य, उद्यान कार्य, लाइन खोदाई और ड्रेनेज संबंधित कार्य दर्शाए गए हैं। ठेकेदारों ने एक दिन में 500 से ज्यादा चैंबर

बनाना और पांच किमी तक की लाइन खोदना बताया, जो व्यवहारिक रूप से संभव ही नहीं है। कमेट्री अब रिपोर्ट बना रही है। जिन लोगों ने गड़बड़ी की उन पर भी कार्रवाई की तैयारी है। ठेकेदार खुद ही फाइल ले गए और आडिट विभाग ने स्वीकृत कर दी निगम अफसर ठेकेदारों के इशारे पर काम कर रहे थे। ठेकेदारों ने जाली बिल, स्वीकृति, निविदा बनाकर फाइलें तैयार की और अफसर-बाबुओं से साइन करवाते गए। फाइलें आवक-जावक शाखा से गुजरी ही नहीं। खास बात यह कि आडिट विभाग ने भी ठेकेदारों की शकल देखकर भुगतान की स्वीकृति दे दी। जिन फाइलों में गड़बड़ी हुई वो संबंधित शाखाओं में गई ही नहीं।

कमेट्री को नौ अन्य फाइलों की तलाश है जिनमें घोटाला हुआ है। सीसीटीवी फुटेज में नहीं दिखे चोर पुलिस एक्जीक्यूटिव इंजीनियर (ईई) सुनील गुप्ता के बयानों की भी जांच कर रही है। गुप्ता द्वारा ही मार्च में 20 फाइलों की चोरी की रिपोर्ट दर्ज करवाई गई है। गुप्ता का दावा है कि निगम परिसर में खड़ी कार से फाइलें चोरी हुई हैं। पुलिस ने सीसीटीवी फुटेज निकाले तो कर्मचारी परिसर में खड़े नजर आए लेकिन कार से फाइल निकालने के फुटेज नहीं मिले। जिन फाइलों में चोरी हुई, उनमें गुप्ता के भी हस्ताक्षर हैं। टीआई विजयसिंह सिसोदिया के मुताबिक जांच के लिए नमूने लिए गए हैं।

इंदौर में सुबह से छाए रहे बादल आज बारिश होने की संभावना

इंदौर। शुक्रवार सुबह शहर में बादल छाए और सुबह से ही बादलों की सूरज के साथ लुकाछिपी जारी रही। सुबह न्यूनतम तापमान सामान्य से दो डिग्री अधिक 25.1 डिग्री दर्ज किया गया। सुबह पश्चिमी और उत्तर पश्चिमी हवाएं 15 किलोमीटर प्रतिघंटा की गति से चली। मौसम विज्ञानियों के मुताबिक, शुक्रवार व शनिवार को शहर में बादल छाने के साथ गरज- चमक के साथ बारिश होने की संभावना है। इसके साथ शहर में तेज हवाएं भी चलेगी। भोपाल स्थित मौसम केंद्र के मौसम विज्ञानियों के मुताबिक वर्तमान में पश्चिम राजस्थान पर एक प्रेरित हवा चक्रवात बन गया है। वहीं मध्य महाराष्ट्र पर अभी तक चक्रवाती घेरा था वो दक्षिणी मघ्र पर आ गया है। इसके अलावा दक्षिणी मघ्र से अंदरुनी कर्नाटक तक द्रोणिका बनी हुई है और इस क्षेत्र में अलग- अलग दिशाओं से आ रही हवाओं का मिलन भी हो रहा है। इसके अलावा उत्तर भारत में एक पश्चिमी विक्षोभ सक्रिय है। इस वजह से अरब



दिनांक अधिकतम न्यूनतम इंदौर	
26 अप्रैल	39 25
27 अप्रैल	39 25
भोपाल	
26 अप्रैल	39 24
27 अप्रैल	39 24
उज्जैन	
26 अप्रैल	40 24
27 अप्रैल	39 24
आज का तापमान	
अधिकतम 39.2 डिग्री न्यूनतम 24.4 डिग्री आर्द्रता 32 प्रतिशत अधिकतम 23 प्रतिशत एक्यूआइ- 105 सूर्यास्त आज 6.52 सूर्योदय कल 5.57	

सागर से मिल रही नमी के कारण इंदौर में बादल छा रहे हैं। अगले दो दिन पश्चिमी मघ्र सहित इंदौर, ग्वालियर, होशंगाबाद संभाग के जिलों में बारिश होगी और कहीं-कहीं बिजली गिरने की संभावना है। गौरतलब है कि गुरुवार सुबह शहर में धूप

खिली थी और दोपहर बाद छाए बादलों के कारण शहर में हल्की बूंदाबांदी भी हुई। गुरुवार को शहर में अधिकतम तापमान 39.2 डिग्री दर्ज किया गया जो कि सामान्य था।

मेट्रो प्रोजेक्ट के कारण रुका 20 एकड़ जमीन पर एयरपोर्ट विस्तार का काम

इंदौर। एयरपोर्ट विस्तार के लिए राज्य शासन ने विज्ञानन माता मंदिर के पास की जमीन दी है। 20 एकड़ के करीब इस जमीन का आधिपत्य एयरपोर्ट प्रबंधन को मिल चुका है, लेकिन मेट्रो प्रोजेक्ट के कारण विस्तार की प्रक्रिया रुकी हुई है। यहां मेट्रो स्टेशन बनाया जाना है।



इसके बाद एयरपोर्ट प्रबंधन विस्तारीकरण शुरू करेगा। इंदौर एयरपोर्ट से उड़ानों और यात्रियों की संख्या लगातार बढ़ती जा रही है। गत वर्ष 35 लाख से अधिक यात्रियों ने इंदौर एयरपोर्ट से उड़ान भरी। प्रतिमाह दस हजार से अधिक यात्री उड़ान भर रहे हैं। भविष्य की जरूरत के हिसाब से इंदौर एयरपोर्ट पर एक करोड़ सालाना क्षमता का टर्मिनल बनाया जाना है। यह टर्मिनल वर्तमान भवन के पास बनाया जाएगा। ऐसे में पार्किंग और अन्य सुविधाएं बिज्ञानन टेकरी की तलहटी की जमीन पर की जाएगी। करीब डेढ़ साल पहले मिली जमीन का उपयोग अब तक शुरू नहीं हो पाया है। सूत्रों का कहना है कि जमीन के पास मेट्रो स्टेशन और अन्य कार्य होने हैं। इस वजह से एयरपोर्ट प्रबंधन निर्माण कार्य

शुरू नहीं कर पा रहा है। इसे लेकर मेट्रो और एयरपोर्ट प्रबंधन के बीच दो बार बैठक हो चुकी है। मल्टी लेवल पार्किंग की प्लानिंग राज्य शासन से मिली जमीन पर एयरपोर्ट प्रबंधन मल्टी लेवल पार्किंग बनाएगा। पार्किंग और कुछ कार्यालय भी बनाए जाएंगे। जानकारों का कहना है कि मेट्रो का काम करीब एक साल चलेगा। इसके बाद ही एयरपोर्ट प्रबंधन विकास कार्य कर सकेगा। पुराने टर्मिनल का नवनिर्माण शुरू एयरपोर्ट पर पुराने टर्मिनल का नवनिर्माण कार्य शुरू किया जा चुका है। यहां अंदर कई बदलाव किए जाने हैं। इसके बाद यहां से अंतरराष्ट्रीय उड़ानों के अलावा छोटे विमानों का संचालन किया जाएगा।

भाजपा उम्मीदवार शंकर लालवानी ने दाखिल किया नामांकन
इंदौर। इंदौर से भारतीय जनता पार्टी के लोकसभा प्रत्याशी शंकर लालवानी ने आज अपना नामांकन दाखिल किया। इस दौरान उनके साथ मध्यप्रदेश के मुख्यमंत्री डॉ. मोहन यादव, मंत्री कैलाश विजयवर्गीय भी मौजूद रहे।

इंदौर में बढ़ रहा मच्छरों का प्रकोप, जनता परेशान लेकिन जिम्मेदार नहीं दे रहे ध्यान

इंदौर। इन दिनों शहर में मच्छरों का प्रकोप बढ़ रहा है। इसका मुख्य कारण है फागिंग न होना। नगर निगम के 19 जोन हैं। प्रत्येक जोन में दो-दो फागिंग मशीन हैं। इसके अलावा दो बड़ी फागिंग मशीन भी हैं। बता दें कि मलेरिया विभाग के पास 35 तो नगर निगम के पास सिर्फ 25 कर्मचारी हैं, जिन्हें मच्छरों का प्रकोप कम करने की जिम्मेदारी मिली है।अधिकारियों के मुताबिक, मच्छरों के बढ़ने का कारण तापमान में उतार-चढ़ाव है, क्योंकि गर्मी अधिक नहीं होने के कारण मच्छर तेजी से पनप रहे हैं। शहर तापमान, वर्षा और आर्द्रता में वृद्धि के साथ मौसम परिवर्तन के दौर से गुजर रहा है, जिससे मच्छरों का घनत्व बढ़ रहा है। हाल ही में कांग्रेस ने भी इस मुद्दे को उठाया था। इसमें उन्होंने आरोप लगाया था कि मच्छरों के प्रकोप को कम करने के लिए दवाइयों का छिड़काव भी नहीं हो रहा और 19 जोनों में दी गई अधिकांश मशीनें भी खराब पड़ी हैं।



बढ़ने लगी गंदगी

स्वच्छ सर्वेक्षण समाप्त होने के बाद शहर में एक बार फिर स्वच्छता को लेकर सुस्ती का आलम नजर आने लगा है। शहर की सड़कों पर गंदगी भले ही नजर न आए लेकिन गलियों और कालोनियों के भीर की सड़कों की सफाई छह वर्षों से देश के सबसे स्वच्छ शहर घोषित हो रहे इंदौर को मुंह चिढ़ा रही है।

जेईई मेन्स के दूसरे चरण की परीक्षा में नारी शक्ति ने मारी बाजी

इंदौर। नेशनल टेस्टिंग एजेंसी (एनटीए) ने 24 अप्रैल की देर रात जेईई मेन्स 2024 दूसरे चरण का रिजल्ट जारी किया। इस बार की मेन्स की परीक्षा में शहर की श्रेष्ठा ने 162 आल इंडिया रैंक प्राप्त कर 99.99 पर्सेंटाइल के साथ टापर बनी हैं। इसके बाद अर्णव सिन्हा ने 99.98 प्राप्त कर दूसरे स्थान पर हैं और रिद्धी मोटवानी ने 99.98 पर्सेंटाइल प्राप्त की है। इंदौर से इस बार 1500 से अधिक छात्र एडवांस की परीक्षा में बैठने के लिए पात्र हुए हैं। वहीं जो छात्र एडवांस के लिए क्वालिफाई नहीं कर पाए हैं, वह एमपी डीटीई की कार्डसलिंग के लिए आवेदन कर सकते हैं। जल्द ही इसकी कार्डसलिंग शुरू होगी। जेईई मेन्स के आधार पर छात्रों को एनआइटी व अन्य इंजीनियरिंग संस्थानों में प्रवेश मिल सकता है। ऐसे में जो छात्र जेईई एडवांस के लिए क्वालिफाई नहीं कर पाते हैं, उन्हें जोसा और एमपी डीटीई की कार्डसलिंग में हिस्सा लेकर संस्थानों में प्रवेश लेना होगा।

इन्होंने मारी बाजी

पढ़ाई के साथ खेल-कूद में अव्वल
श्रेष्ठा गुप्ता के पिता साफ्टवेयर इंजीनियर हैं और बड़ी बहन आइआइटी गुवाहाटी में पढ़ रही हैं। श्रेष्ठा कहती हैं कि मेरे घरवाले चाहते थे कि मैं मेडिकल के क्षेत्र में जाऊं। हालांकि मुझे शुरू से आइआइटी में ही जाना था। श्रेष्ठता की पिता आलोक गुप्ता कहते हैं कि श्रेष्ठता शुरू से पढ़ाई के अलावा खेलकूद में भी श्रेष्ठ थी। उसने कराते में ब्राउन बेल्ट भी प्राप्त किया है।

घर का पहला आइआइटीयन बनूंगा
इंदौर के अर्णव सिन्हा ने बताया

कि मुझे आइआइटी बाम्बे में जाना है, इसके लिए मैंने जी तोड़ मेहनत की। जब मेरे टेस्ट में नंबर कम आते तो बहुत डर जाता था। परिवार के सहयोग मिला तो दोबारा अधिक मेहनत करके अच्छा प्रदर्शन किया। मैं प्रतिदिन 13 घंटे स्टडी करता था। मेरी परिवार में अभी तक कोई आइआइटीयन नहीं है। मेरा सपना है कि नौकरी कर इंडस्ट्री की समझ हासिल कर भविष्य में अपना स्टार्टअप शुरू करूंगा। अब एडवांस की तैयारी पर फोकस रिद्धी मोटवानी ने बताया कि मैं आइआइटी बाम्बे से कम्प्यूटर साइंस ब्रांच में प्रवेश लेना चाहती हूं। दो वर्षों तक काफी मेहनत की। एडवांस के लिए रिजल्ट को लिए मैं बहुत चिंतित थी। मैंने प्लान बी में बिटसैट की परीक्षा देना तय किया। अब रिजल्ट अच्छा आया तो एडवांस की तैयारी पर फोकस करूंगी। अगले लक्ष्य की करें तैयारी ने कहा कि जिन बच्चों का एडवांस क्तीयर नहीं हुआ है, वह बिटसैट और वीआइटी की तैयारी पर ध्यान केंद्रित कर सकते हैं। साथ ही एमपी डीटीई की कार्डसलिंग जल्द शुरू हो जाएगी, उसके लिए भी आवेदन कर सकते हैं। वहीं जिन बच्चों का जेईई एडवांस में सिलेक्शन हो गया है, उन्हें टेस्ट देना चाहिए। एडवांस का पेपर कठिन होता है, इसलिए सभी चैप्टर पढ़ने के बजाय कम चैप्टर बेहतर ढंग से पढ़ें। रात को पर्याप्त नींद लें। कैमैस्ट्री जेईई एडवांस में स्कोरिंग होता है। जहां तक इस बार के जेईई मेन्स की बात रही, तो पिछले वर्ष की तुलना में जेईई मेन्स में अलग-अलग सेशन की कठनाई अलग-अलग स्तर पर थी।

डाटा एंट्री के जाल में फंसाकर करोड़ों रुपये ठगने वाला गिरफ्तार

इंदौर। करोड़ों की धोखाधड़ी में फंसा ठग को अपराध शाखा ने गिरफ्तार किया। उसने गिरोह के साथ मिलकर डाटा एंट्री के नाम पर रुपये ंटें थे।एडिशनल डीसीपी (अपराध) राजेश दंडोतिया के मुताबिक लक्ष्मी यादव (दिल्ली), ध्रुव प्रसाद (कानपुर), प्रियांशु प्रसाद (बाराबंकी), खुशी (धार) ने धोखाधड़ी की रिपोर्ट दर्ज करवाई थी। पीड़ितों ने बताया कि आरोपित ने वर्क फ्रॉम होम का झांसा देकर कहा कि डाटा एंट्री का काम करने पर हर महीने हजारों रुपये कमा सकते हैं। टास्कबेस काम सौंपा और 40 रुपये प्रति फार्म के हिसाब से

हजारों रुपये महीने कमाने का बोला।काम पूरा होने पर आरोपितों ने लोगों को वेतन नहीं दिया, बल्कि हाई कोर्ट और जिला कोर्ट के वकीलों के नाम से काल कर रहा कि काम में गड़बड़ी कर दी है। केस लगाने की धमकी दी और कर्मचारियों से ही हजारों रुपये ंट लिए। पीड़ितों ने ब्लैकमेलिंग से परेशान होकर अपराध शाखा को शिकायत की और मृदुल शर्मा, रोहन पंवार, सौरभ गौसर, अमन मालवीय, ऋतिक भाटी, नरेंद्रसिंह राठौर और यश नागर को गिरफ्तार किया। देश के कई लोगों को दिया झांसा

आरोपितों ने बताया कि वेबसाइट साइन डाटकाम, वर्क इंडिया डाटकाम से बेरोजगारों का डाटा जुटाया था। आरोपितों ने सिपमेंट सोल्यूशन, मेटललाइफ इंश्यूरेंस, नेशनलक लाइफ, डाटा प्रोसेसिंग मैनेजमेंट आदि के नाम से साइट्स बनाई थी। आरोपितों ने इन कंपनियों के काम करने का झांसा देकर इंदौर सहित मुंबई, दिल्ली, पुणे, कानपुर, बाराबंकी और धार के लोगों को ठगा। एक आरोपित अजित पाटीदार निवासी बेसोला रतलाम फरार हो गया। उल्हासीन डीसीपी ने आरोपित की गिरफ्तारी पर पांच हजार रुपये का इनाम घोषित किया।

वयूलेक्स मच्छरों का प्रकोप
इस मौसम में वयूलेक्स मच्छरों का प्रकोप रहता है। ये मच्छर डेंगू या मलेरिया नहीं फैलाते हैं, बल्कि नालों में रुके हुए पानी में में पनपते हैं। जल निकासी लाइनों में दुर्गंध पानी भी इनके पनपते का कारण है। वहीं एडीज और एनोफेलीज डेंगू और मलेरिया फैलाते हैं, लेकिन अभी इनका प्रकोप अधिक नहीं है। गर्मी में इस प्रकार के मच्छरों का घनत्व बढ़ जाता है, क्योंकि लोग बिना ढंके कंटेनरों में पानी जमा करते हैं।

बाहर निकलना हो गया मुश्किल
शहरवासियों का कहना है कि हम न केवल अपने घर के पास, बल्कि कार्यालय या शहर में कहीं भी जा रहे हैं तो मच्छर मंडराते रहते हैं। अपने घरों की खिड़कियां और दरवाजे भी खुल रखना बंद कर दिए हैं, लेकिन सार्वजनिक स्थानों पर या सार्वजनिक परिवहन में हम क्या कर सकते हैं।

वैशाख माह की शुरुआत, मनेगा भगवान परशुराम जन्मोत्सव, अक्षय तृतीया पर अबूझ मुहूर्त में होंगे विवाह



भोपाल। हिंदू नववर्ष का दूसरा माह वैशाख मंगलवार से शुरू हो गया है। इस माह से भगवान शिव की पूजा विशेषतौर पर की जाती है। ये माह 23 मई तक चलेगा। मंदिरों में वैशाख माह की शुरुआत से ही भगवान शिवलिंग के ऊपर मटके रखे गए हैं। पूरे माह भगवान भोलेनाथ को इससे ठंडा जल चढ़ेगा। इसकी अलावा मंदिरों में अब भगवान की दिनचर्या भी बदल जाएगी। भगवान को ठंडे पदार्थों का भोग लगाया जाएगा। पंडित विनोद गौतम ने बताया कि बांधना कि इस माह में भगवान भोलेनाथ को या शिवलिंग पर जल चढ़ाने, गलतिका बंधन करने का (पानी की मटकी बांधना) विशेष पुण्य बताया जाता है। धर्मशास्त्र में इस माह का विशेष उल्लेख किया गया है। इसके तहत चौराहों पर प्याऊ

शादी समारोह के दौरान अर्धेड़ के सीने में उठा तेज दर्द, मौत, मातम में बदली खुशियां

भोपाल। जबलपुर निवासी एक शासकीय कर्मचारी शादी समारोह में भोपाल आए थे। समारोह शहर के एक मैरिज गार्डन में था। इसी दौरान रात में अचानक उनकी तबियत बिगड़ी। स्वजन उन्हें तुरंत अस्पताल लेकर पहुंचे, जहां पर उनकी मौत हो गई। शुरुआती जांच में हार्ट अटैक की आशंका है। अयोध्या नगर पुलिस के अनुसार जबलपुर निवासी संजीव अग्रवाल (53) खाद्य विभाग में नौकरी करते थे। वह एक शादी समारोह में शामिल होने के लिए भोपाल आए थे। कार्यक्रम का आयोजन निजामुद्दीन रोड अयोध्या नगर स्थित श्रवणकांता मैरिज गार्डन में चल रहा था। मंगलवार देर रात करीब बारह बजे अचानक उनके सीने में दर्द उठा। परिजन उन्हें इलाज के लिए हमीदिया अस्पताल लेकर पहुंचे, जहां बुधवार सुबह उन्होंने दम तोड़ दिया। घटना की सूचना मिलते ही पुलिस मौके पर पहुंची तथा पंचनामा बनाकर उनके शव को पोस्टमार्टम के लिए भेजा। पोस्टमार्टम के बाद उनके शव को परिजनों को सौंप दिया गया है। प्राथमिक तौर पर यह माना जा रहा है कि हार्ट अटैक के कारण उनकी मौत हुई है। पुलिस का कहना है कि पोस्टमार्टम रिपोर्ट के बाद ही मौत की सही वजह स्पष्ट हो सकेगी।

चेतन भगत ने किया युवाओं से संवाद, जीवन में सफल होने के बताए 11 सूत्र

भोपाल। लोग सोचते हैं कि पैसा आने का बाद लाइफ जीएंगे या पैसा आ जाएगा तो बस सब कुछ अच्छा ही अच्छा होगा। पर ऐसा होता नहीं है। क्योंकि पैसा संभालना अपने आप में कठिन काम बन जाता है और व्यक्ति पैसे को मैनेज करने एवं बैलेंस करते करते ही परेशानियां खड़ी कर लेती है। ऐसे में कुछ गलतियां हैं जो मैंने समय रहते ठीक कर लीं, उनका आप भी ध्यान रखेंगे तो सफलता भी मिलेगी और जीवन शानदार बनेगा। यह कहना था सेलिब्रिटी लेखक और मोटिवेशनल स्पीकर चेतन भगत का, जो शहर के एक निजी शिक्षा संस्थान में सेशन लेने पहुंचे थे। उन्होंने सेशन के दौरान युवाओं से बात करते हुए 11 नियम का जिक्र किया, जिनका यदि लोग ध्यान रखें तो अपने जीवन में

सफल होने के साथ सुखी भी रह सकते हैं। उन्होंने कहा कि पहला नियम अपनी फिटनेस पर ध्यान देना, क्योंकि फिट रहोगे तो हर काम बेहतर कर पाओगे। इसके अलावा फिटनेस बीमारी की संभावना को भी कई गुना कम कर देती है। अपने इमोशनस को कंट्रोल करो क्योंकि बहुत सारे गलत निर्णय हम केवल इमोशनस में कर लेते हैं। कई बार इमोशनस में आकर लड़ लेते हैं किसी से तो कई बार इमोशनस में कुछ ऐसा कर देते हैं जिसका हर्जाना पूरी लाइफटाइम भुगतना पड़ता है। अपने आप को पहले रखो। अक्सर हम अपनी प्रायोरिटी को पीछे कर देते हैं और समय खराब करने वाली चीजों में लगे रहते हैं। ऐसे में ध्यान रखो जो आपकी लाइफ में सबसे इम्पोर्टेंट, वही आपकी



प्रायोरिटी हो। **अंग्रेजी केवल भाषा नहीं बल्कि स्किल** है उन्होंने कहा कि सामान्य अंग्रेजी जरूर सीखें। आज अंग्रेजी भाषा केवल भाषा नहीं बल्कि स्किल है। इसकी सामान्य समझ आपको के लिए कई अवसरों के द्वारा खोल देती है। नो चीप डोपेमीन। यानी लालच और मन को थोड़ी देर के लिए लुभाने वाली चीजों में न लगाएं।

सनातनी और सहानुभूति कार्ड खेल रहे कांग्रेस उम्मीदवार दिग्विजय सिंह

स्थानीय मुद्दों पर चुनाव का प्रयास छिंदवाड़ा की तरह ही भाजपा का विशेष ध्यान राजगढ़ लोकसभा क्षेत्र पर भी है। इसका कारण पूर्व मुख्यमंत्री दिग्विजय सिंह हैं, जो हमेशा भाजपा के निशाने पर रहते हैं। दिग्विजय भी यह अच्छी तरह से जानते हैं कि उन्हें घेरने में भाजपा कोई कसर नहीं छोड़ेगी, इसलिए उनका प्रयास यह है कि चुनाव स्थानीय मुद्दों पर केंद्रित हो जाए। यही कारण है कि दिग्विजय सिंह जनसंपर्क और नुककड़ सभाओं में क्षेत्र के विकास की बात करने के साथ सीएम रहने के दौरान अपने द्वारा करवाए कार्यों को ही याद दिला रहे हैं। दिग्विजय जानते हैं कि भाजपा राम मंदिर, तुष्टीकरण और कार्यक्रमों का आमंत्रण ठुकराने और हिंदू-मुस्लिम को लड़ाने वाला बताकर दिग्विजय सिंह की घेराबंदी कर रही है। इसकी काट में उन्होंने यह पत्र भेजा है।

सहारा नहीं लिया। उनके राघौगढ़ किले में 300 वर्षों से राघौजी की पूजा होती चली आ रही है। तीन हजार किलोमीटर से अधिक नर्मदाजी की परिक्रमा की और प्रतिवर्ष आषाढ़ी एकादशी पर पंडरपुर विट्टोबा के दर्शन के लिए जाता हूं। दरअसल, भाजपा रामलला के प्राण-प्रतिष्ठा कार्यक्रम का आमंत्रण ठुकराने और हिंदू-मुस्लिम को लड़ाने वाला बताकर दिग्विजय सिंह की घेराबंदी कर रही है। इसकी काट में उन्होंने यह पत्र भेजा है।

बिड़ला भवन में देखें छायाचित्र प्रदर्शनी शौर्य स्मारक में सैन्य फिल्म प्रदर्शन



धरोहरों की छायाचित्र प्रदर्शनी लगाई गई है। इसे सुबह साढ़े दस बजे से शाम पांच बजे तक देखा

जा सकता है। माह का प्रादर्श – इंदिरा गांधी राष्ट्रीय मानव संग्रहालय में माह का प्रादर्श

निजी अस्पताल से चार मोबाइल फोन, चांदी के कड़े चोरी



सिरहाने पर रखे चार लोगों के मोबाइल फोन और एक मरीज के चांदी के कड़े गायब मिले। इस मामले में अनिकेत राय की शिकायत पर अज्ञात के खिलाफ चोरी का केस दर्ज कर लिया है। पुलिस मामले की जांच कर रही है। **यह है घटनाक्रम** गौतम नगर थाना पुलिस के मुताबिक इलाके में स्थित मुस्कान अस्पताल में बुधवार-गुरुवार की दरमियानी रात चोरी की वारदात हुई। रात 12 बजे के बाद मरीज और उनकी देखरेख के लिए अस्पताल में ठहरे लोग सो गए थे। गुरुवार सुबह जब उनकी नींद खुली तो

सब्जी का ठेला हटाया, गुस्से में 50 फीट ऊंचे टावर पर जा चढ़ा युवक

भोपाल। शहर की अतिव्यस्त सड़क पर स्थित पोलीटेक्निक चौराहे पर गुरुवार शाम करीब छह बजे तक अफरातफरी मच गई, जब एक युवक चौराहे पर लगे संचार कंपनी के टावर पर जा चढ़ा। तमाशबीनों की भीड़ जुटने पर वहां जाम की स्थित बनने लगी थी। उधर युवक की पत्नी और दो बच्चे सड़क पर सहमे हुए खड़े नजर आए। पता चला कि नगर निगम के अमले ने युवक का सब्जी का ठेला हटवा दिया था। उसके विरोध में उसने इस तरह का कदम उठा लिया। पुलिस ने उसे ठेला वापस लगवाने का आश्वासन दिया। उसके बाद युवक स्वयं नीचे उतर आया श्यामला हिल्स थाना प्रभारी घूमेंद्रसिंह ने बताया कि मूलतः बैरसिया निवासी 40 वर्षीय कमल सिंह यादव वर्तमान में किलोल पार्क के पास परिवार



के साथ रहता है। वह हाथ ठेले से फेंरी लगाकर सब्जी बेचने का काम करता है। साथ ही रेतघाट पर ठेला खड़ाकर सब्जी बेचता है। सड़क किनारे अतिक्रमण हटाने की मुहिम के दौरान नगर निगम के अमले ने गुरुवार शाम को कमलसिंह का ठेला बलपूर्वक हटवा दिया था। कार्रवाई के विरोध में कमलसिंह पत्नी और दो बच्चों के साथ शाम करीब पाँचे छह बजे

पोलीटेक्निक चौराहे पर जा पहुंचा। पत्नी, बच्चों को सड़क किनारे छोड़कर वह टावर के सबसे ऊपरी हिस्से पर जा पहुंचा था। टीआइ ने बताया कि उन्होंने कमल सिंह से बात की और नगर निगम के संबंधित अधिकारी को भी मौके पर बुलाकर ठेला लगवाने का अश्वासन दिलवाया। उसके बाद कमल सिंह टावर से स्वयं नीचे उतर आया।

नाबालिग को अगवा कर तीन महीने तक किया दुष्कर्म, आरोपित पर एफआइआर



भोपाल। अरेरा हिल्स इलाके में एक नाबालिग से दुष्कर्म का मामला सामने आया है। आरोपित ने उसे बहला-फुसला कर तीन माह तक जबरन दुष्कर्म किया। अभी आरोपित की इस मामले में गिरफ्तारी नहीं हुई है। **शिकायत के बाद मामले में एफआइआर दर्ज** जानकारी के अनुसार इस मामले में पुलिस ने शिकायत के बाद एफआइआर दर्ज कर ली है। पुलिस के मुताबिक अरेरा हिल्स इलाके में रहने वाली नाबालिग छात्रा को आरोपित शहिद खान बहलाफुसलाकर ले गया था। आरोपित ने इसके बाद

उसके साथ दुष्कर्म किया। **बहला-फुसलाकर अगवा कर ले गया था नाबालिग को** पुलिस के अनुसार आरोपित जुलाई 23 में उसे बहला-फुसलाकर अगवा कर ले गया था। अक्टूबर 2023 तक उसके साथ दुष्कर्म किया। **अभी नहीं हुई आरोपित की गिरफ्तारी** पीड़ीता ने मामले में शिकायत की तो आरोपित के खिलाफ मामले में दुष्कर्म की एफआइआर दर्ज की है। मामले में पुलिस पूरे घटनाक्रम को लेकर छिपाकर रखा गया है। फिलहाल आरोपित अभी गिरफ्तार नहीं हो पाया है।

लोकसभा चुनाव के दूसरे चरण में मप्र की 6 सीटों पर वोटिंग जारी

लोकसभा चुनाव के दूसरे चरण में मध्य प्रदेश की छह लोकसभा सीटों पर आज सुबह 7 बजे से मतदान शुरू हो गया। इस चरण में होशंगाबाद, रीवा, सतना, खजुराहो, दमोह और टीकमगढ़ लोकसभा सीट पर मतदान होगा। 6 सीटों पर 80 उम्मीदवार चुनावी मैदान में हैं। यहां एक करोड़ 11 लाख 62 हजार 460 मतदाता अपना सांसद चुनने के लिए वोट करेंगे। पहले चरण में हुए कम मतदान को देखते हुए चुनाव आयोग का फोकस दूसरे चरण में मतदान प्रतिशत बढ़ाने पर है। दमोह के पथरिया विधानसभा में मतदान केंद्र 168 सेक्टर क्रमांक 18 में मतदान के लिए दूल्हा एवं उनके परिवार बारात जाने मुख्यमंत्रित्वकाल को लेकर घेरने का प्रयास करेगी, इसलिए उन्होंने इसकी काट के तौर पर मतदाताओं को पत्र लिखा है।



क्रमांक 161 पुत्री शाला स्कूल केंद्र पर मतदान करने पहुंची। इसके बाद मायके से उनकी विदाई की गई। सीएमओ ऋतु मेहरा ने वर-वधु को उपहार देकर मुंह मीठा कराया। टीकमगढ़ लोक सभा चुनाव में मतदाताओं में मतदान के लिए काफी उत्साह दिख रहा है। निवाड़ी के वीर सागर गांव के राहुल यादव ने अपनी

मतदान केन्द्र में मोबाइल के साथ पाए जाने पर मोबाइल जब्?त किया गया। जिला निर्वाचन अधिकारी ने सभी मतदान दलों को निर्देशित किया है कि मतदान केंद्र में किसी भी व्यक्ति के पास मोबाइल नहीं मिलने चाहिए। दमोह लोकसभा क्षेत्र में सागर जिले की रहली, बंडा और देवरी विधानसभा में सुबह 9 बजे तक कुल

12.5 33% मतदान हुआ है। इसमें देवरी विधानसभा में 13.78 रहली विधानसभा में 10.17 और बंडा विधानसभा में 13.19 मतदान हुआ है। खजुराहो लोकसभा के बमीठा में हाथों में मेहदी लगाकर शादी के दिन दुल्हन बनने से पहले मुस्कान शिवहरे मतदान करने पहुंची। आज उनके घर बरात आ रही है। मतदान को लेकर मुस्कान ने कहा कि मतदान हमारा अधिकार है। हर वोट जरूरी है।

साम्पदकीय

ग्रीन कार्ड का लंबा इंतजार...

अमेरिका की नागरिकता हासिल करने के मामले में वहां रहने वाला भारतीय समुदाय अब दूसरे नंबर पर पहुंच गया है। ताजा आंकड़ों के मुताबिक साल 2022 में 65,960 भारतीयों को आधिकारिक तौर पर अमेरिकी नागरिकता प्रदान की गई। इसके बाद अमेरिका में नए नागरिकों के स्रोत के रूप में भारत मेक्सिको के बाद दूसरा सबसे बड़ा देश बन गया। मगर ये आंकड़े न तो अमेरिका में नागरिकता या ग्रीन कार्ड हासिल करने का इंतजार कर रहे भारतीयों की स्थिति बयां करते हैं और न ही उनकी समस्याओं को समझने में कोई मदद करते हैं। ग्रीन कार्ड के लिए लंबा इंतजार साल 2023 के आंकड़े देखें तो वहां भारतीय मूल के 2,90,000 ऐसे लोग रह रहे हैं जिनके पास बाकायदा ग्रीन कार्ड या स्क्र्रक (लीगल परमानेंट रिसिडेंसी) है। दूसरे शब्दों में कहा जाए तो वे ऐसे लोग हैं जो अमेरिकी नागरिकता हासिल करने की संभावित पात्रता रखते हैं, लेकिन उनकी बारी नहीं आ रही। इसके अलावा डिपेंडेंट्स को मिला लिया जाए तो करीब 12 लाख भारतीय ऐसे हैं जो अमेरिका में ग्रीन कार्ड के इंतजार में बैठे हैं। इनका एक अच्छा खासा हिस्सा हाईली स्कलड की श्रेणी में आता है। पेंडिंग निपटाने में तेजी हालांकि हाल के वर्षों में नागरिकता आवेदनों के बकाया मामलों को निपटाने में तेजी आई है। 2020 के आखिर में लंबित आवेदनों की संख्या 943,000 हो गई थी जो 2021 में 840,000, 2022 में 550,000 और 2023 में करीब 408,000 तक आ गई थी। मगर लंबित आवेदनों को निपटाने की प्रक्रिया में आई तेजी से ग्रीन कार्ड के लिए लगी भारतीयों की कतार कम करने में खास मदद नहीं मिलने वाली। छत्र की 2020 की एक रिपोर्ट के आकलन के मुताबिक साल 2030 तक एम्प्लॉयमेंट बेस्ड ग्रीन कार्ड की टॉप तीन कैटेगिरीज में भारतीयों के लंबित आवेदन की संख्या 21 लाख को पार कर जाएगी जिसे निपटाने में मौजूदा कानूनी प्रक्रियाओं के मुताबिक दो सौ साल लगेंगे। क्या है कानूनी अड़चन? असल में एम्प्लॉयमेंट बेस्ड ग्रीन कार्ड के लिए लंबे इंतजार के पीछे मुख्यतया मौजूदा अमेरिकी कानूनों के दो प्रावधानों की भूमिका है। एक तो एम्प्लॉयमेंट बेस्ड ग्रीन कार्ड की सालाना लिमिट 140,000 निर्धारित करना और दूसरा, प्रति देश 7 फीसदी की सीमा तय कर देना। खास कर प्रति देश 7 फीसदी की यह सीमा बड़ी आबादी वाले भारत जैसे देशों के हाईली स्कलड प्रफेशनल्स की राह की बड़ी बाधा बनी हुई है। अनिश्चितता अच्छी नहीं इसमें दो राय नहीं कि यह एक जटिल मसला है जिसके कई पहलू हैं। लेकिन गौर करने की बात यह है कि नागरिकता और खासकर ग्रीन कार्ड के लिए दसियों साल का इंतजार न केवल संबंधित व्यक्तियों और उन पर निर्भर लोगों की जिंदगी में अनिश्चितता बनाए रखता है बल्कि दुनिया भर से टैलेंट को आकृष्ट करने की अमेरिका की क्षमता को भी प्रभावित करता है।

समस्या: शहर-शहर कचरे के पहाड़, बड़ी चुनौती है कूड़ा-करकट का प्रबंधन



कचरे के पहाड़ की समस्या सिर्फ राजधानी दिल्ली या मुंबई महानगर तक सीमित नहीं है, बल्कि अब तो गुरुग्राम ने भी इस सूची में अपना नाम दर्ज करा लिया है। यहां बंधवाड़ी लैंडफिल साइट पर रोजाना फरीदाबाद और गुरुग्राम का 2,300 टन कचरा पहुंच रहा है और अक्सर आग लगने की घटनाएं होती हैं। दिल्ली में गाजीपुर लैंडफिल स्थित कचरे के पहाड़ में लगी आग फिलहाल बुझा दी गई है, लेकिन आग से उठे धुएं ने आसपास के इलाके के लोगों की सांस अटका रखी है। लोग आंखों में जलन व सांस लेने में दिक्कत महसूस कर रहे हैं। इस कचरे के पहाड़ की दुर्गंध तो बरसों से उनकी नियति बन चुकी है। इलाके के दिल के कुछ मरीज परेशानी के चलते घर छोड़ रिश्तेदारों के यहां चले गए हैं। मौजूदा चुनावी माहौल में राजधानी दिल्ली के कूड़े के पहाड़ का मसला चर्चा का विषय बना हुआ है। अभी तक आग के कारणों का पता नहीं चल सका है। पुलिस और एफएसएल की टीमें जांच में जुटी हैं, लेकिन लैंडफिल साइट के प्रबंधन को लेकर दिल्ली नगर निगम की नीति पर लोगों ने सवाल उठाए हैं। उनका कहना है कि कचरे के पहाड़ में आग लगने की घटना

कोई नई बात नहीं है, लेकिन इसे नियंत्रित करने के लिए कोई कदम नहीं उठाए जा रहे हैं। पिछले बीस वर्षों से कूड़े के पहाड़ को खत्म करने के दावे किए जा रहे हैं, लेकिन कोई ठोस कार्यवाही नहीं होती है। कचरे के पहाड़ की समस्या सिर्फ राजधानी दिल्ली या मुंबई महानगर तक सीमित नहीं है, बल्कि अब तो गुरुग्राम ने भी इस सूची में अपना नाम दर्ज करा लिया है। यहां बंधवाड़ी लैंडफिल साइट पर रोजाना फरीदाबाद और गुरुग्राम का 2,300 टन कचरा पहुंच रहा है और अक्सर आग लगने की घटनाएं होती हैं। यहां फिलहाल तकरीबन 16 लाख टन कूड़ा पड़ा है। बीते 24 दिनों में यहां 13 बार आग लगने की घटनाएं हुई हैं। लैंडफिल साइट के पास लोगों का रहना काफी मुश्किल होता जा रहा है, लेकिन लोग खून-पसीने की कमाई से अर्जित मकान छोड़ नहीं पा रहे हैं। यहां रहने वाले लोग बरसों से दिल, सांस, गले में खराश, दिमाग में सूजन आदि विभिन्न रोगों के चंगुल में हैं। खासतौर पर बच्चों, गर्भवती महिलाओं, हृदय और सांस के रोगियों के लिए यह स्थिति जानलेवा है। दिल्ली में कचरे के पहाड़ में लगी आग से शहर में घुल रहे धुएं पर न

केवल उपराज्यपाल, बल्कि दिल्ली के पर्यावरण मंत्री और सुप्रीम कोर्ट तक ने संज्ञान लेते हुए निगमायुक्त, प्रमुख सचिव व दिल्ली सरकार से जवाब मांगा है। सुप्रीम कोर्ट ने कहा है कि यह आश्चर्यजनक है कि राजधानी में केवल 70 फीसदी ही इकठ्ठा किया जाता है। बाकी जमीन और पानी में फैला रहता है। इकठ्ठा किए गए कचरे में से आधा तो खुले में फेंक दिया जाता है या उसे जमीन में दबा दिया जाता है। औद्योगिक कचरे के निपटान की जिम्मेदारी उद्योगों पर और घरों से निकले कचरे के निपटान की जिम्मेदारी स्थानीय प्रशासन की होती है। देश में कुल कचरे में से सिर्फ पांचवें हिस्से की रिसाइक्लिंग हो पाती है। खुले में फेंके कचरे में

भारी मात्रा में निकल, जिंक, आर्सेनिक, कांच, क्रोमियम और दूसरी जहरीली धातुएं होती हैं, जो पर्यावरण और लोगों के स्वास्थ्य के लिए गंभीर खतरे की वजह होती हैं। देश में सालाना जितनी जहरीली मीथेन उत्सर्जित होती है, उसमें से 20 फीसदी सिर्फ इन कचरे के ढेरों से निकलती है। अब छोटे शहर-कस्बों में भी में कचरे के लैंडफिलों की तादाद तेजी से बढ़ रही है। आने वाले दिनों में विकास की रफ्तार और बढ़ेगी, ऐसे में कई गुना कचरा बढ़ेगा। हमारे देश में अहमदाबाद, सूरत, नवी मुंबई, मैसूर और इंदौर ने कचरा संग्रह और उसके निपटान व स्वच्छता में अपनी विशिष्ट पहचान बनाई है, जिनसे कुछ सीख ली जा सकती है। कचरा प्रबंधन के मामले में हम दूसरे देशों से बहुत पीछे हैं। विश्व बैंक के अनुसार, 2030 तक भारत में हर साल निकलने वाला कचरा 388 अरब किलो हो जाएगा। इस लिए जरूरी है कि लोगों को घरों में ही अलग-अलग डस्टबिन में कचरा रखने के लिए जागरूक किया जाए, ताकि उसे रिसाइकल करने में आसानी हो। वैसे स्वच्छ भारत अभियान से स्थिति थोड़ी सुधरी जरूर है, पर अभी काफी कुछ करना बाकी है।

अगर यह लव जिहाद नहीं है, तो क्या है? उसने कबूल किया कि वह मेरी बेटी से प्यार करता था और जब मेरी बेटी ने इन्कार कर दिया, तब उसने उसे मार डाला। लव जिहाद के लिए वे अछे परिवारों की लड़कियों को निशाना बनाते हैं। फैयाज मेरी बेटी का मतांतरण करना चाहता था। नेहा की हत्या द केरल स्टोरी की तरह है। मीडिया के समक्ष यह आक्रोश कर्नाटक स्थित हुबली-धारवाड़ नगर निगम में कांग्रेस के पार्षद निरंजन हिरेमथ ने प्रकट किया है। गत 18 अप्रैल को उनकी बेटी नेहा की उसके सहपाठी मोहम्मद फैयाज ने सरेआम कई बार चाकुओं से गोदकर हत्या कर दी। इसका वीडियो सोशल मीडिया पर वायरल है। हत्याकांड किताब भयावह था, वह नेहा की पोस्टमार्टम रिपोर्ट से स्पष्ट है। इसके अनुसार, फैयाज ने नेहा पर 30 सेकंड में 14 बार चाकू से वार किए थे और यहां तक कि उसका गला काटने का भी प्रयास किया था। यह विडंबना है कि निरंजन हिरेमथ उस दल के सदस्य हैं, जो मुखर होकर वर्षों से लव-जिहाद और उस पर आधारित फिल्म द केरल स्टोरी को इस्लामोफोबिया से प्रेरित कल्पना और भाजपा-संघ का प्रोपेगंडा बता रहे हैं। जब केरल स्थित कुछ चर्च संगठनों ने अपने समाज में जागरूकता फैलाने हेतु पिछले दिनों फिल्म द केरल स्टोरी को कई स्थानों पर प्रदर्शित किया और जब सार्वजनिक चैनल दूरदर्शन ने पांच अप्रैल को इस फिल्म का प्रसारण किया, तब भी वामपंथियों के साथ कांग्रेस ने इसका विरोध किया था। वही तेवर नेहा हिरेमथ हत्याकांड में दिख रहा है। हालिया दिनों में 'लव-जिहाद' की शिकार केवल नेहा ही नहीं है। इस नृशंस हत्या से स्तब्ध कर्नाटक की एक अन्य हिंदू छात्रा ने जब अपने प्रेमी आफताब के साथ संबंध तोड़े,



तो इससे गुस्साए आफताब ने हमला करके उसे घायल कर दिया। पीड़िता के अनुसार, उसकी मुस्लिम सहेली ने उसे आफताब से मित्रता हेतु विवश किया था। इसके अतिरिक्त, प्रदेश के ही बेलगावी में विवाहित दलित महिला ने रफीक और उसकी बेगम पर जबर्न मतांतरण करने का आरोप लगाया है। पुलिस में दर्ज शिकायत के अनुसार, रफीक ने बहला-फुसलाकर अपनी बेगम के सामने पहले उसका बलात्कार किया, जिसकी तस्वीरें तक ली गईं। फिर उसे सिंदूर हटाने, बुर्का पहनने, नमाज अदा करने और अपने हिंदू पति को तलाक देकर इस्लाम कबूलने का दबाव बनाना और धमकाना शुरू कर दिया। शेष भारत के अलग-अलग कोनों से भी ऐसे कई मामले सामने आए हैं, जिन्हें लव-जिहाद के तौर पर परिभाषित किया जा रहा है। महाराष्ट्र के छत्रपति संभाजीनगर में ताहेर पटान के खिलाफ अपनी मजहबी पहचान छिपाकर 27

वर्षीय हिंदू युवती को प्रेमजाल में फंसाकर यौन-उत्पीड़न करने, उसका वीडियो बनाने, जबर्न गौमांस खिलाने और मतांतरण करने का मामला दर्ज हुआ है। वहीं मध्य प्रदेश के गुना में अयान पटान पर पड़ोस की एक हिंदू युवती ने प्रेम के नाम पर उसे बंधक बनाकर बलात्कार करने, बेल्ड-पाइप से बुरी तरह से पीटने, उसके जख्मों पर नमक-मिर्च डालने और चीखने से रोकने के लिए होंठों को फेवीक्रिक से चिपकाने का आरोप लगाया है। अतीत में कई मुस्लिम शासकों द्वारा इस्लाम के प्रचार-प्रसार हेतु डराने-धमकाने और हिंसा के उदाहरण मिलते हैं। अब 'तकैयाह' प्रथा (पवित्र धोखा) के अंतर्गत झूठ बोलकर और छल-फरेब से मतांतरण के मामले सामने आ रहे हैं। कुछ जानकारों ने ऐसे मजहबी चक्रव्यूह, जिसमें प्रेम के नाम पर गैर-मुस्लिमों से शारीरिक संबंध बनाकर मतांतरण का दबाव डाला जाता है, को

सार्वजनिक विमर्श में लव-जिहाद का नाम दिया है। यह शब्दावली विरोधाभासी है। इसमें प्रेम नहीं, अपितु इस्लाम का प्रसार करने की प्रतिबद्धता है, जिसमें सवाब मिलने की अवधारणा है। शादद इसलिए कई बार लव-जिहाद के मामलों में आरोपी या दोषी को पूरा समर्थन तक हासिल हो जाता है। 'लव-जिहाद' संज्ञा भले ही नई हो, परंतु हिंदू-ईसाई समाज कई दशकों से इस पर अपनी चिंता प्रकट कर रहे हैं। एक अमेरिकी ईसाई मिशनरी क्लिफर्ड मैन्शार्ट ने 1936 में लंदन से प्रकाशित अपनी पुस्तक द हिंदू-मुस्लिम प्रॉब्लम इन इंडिया के पृष्ठ 48 पर हिंदू महिलाओं को चुराने और बहकाने की कोशिशों का उल्लेख किया है। गत वर्ष ब्रिटेन की तत्कालीन गृहमंत्री सुपला ब्रेवरमैन ने कहा था—पाकिस्तानी मूल के मुसलमान श्वेत ब्रितानी लड़कियों से उनकी मुश्किल परिस्थितियों के दौरान बलात्कार करते हैं और इस देते हैं।

रॉचडेल (2008-12) और रॉदरहैम (1970-2014) में गैर-मुस्लिम युवतियों (अधिकांश ईसाई और नाबालिग) के भयावह यौन उत्पीड़न—इसके प्रत्यक्ष उदाहरण हैं, जिसमें पाकिस्तान और अफगान मूल के कई नागरिक दोषी पाए गए थे। कुछ वर्ष पहले ब्रिटेन स्थित एक सिख संगठन ने भी दावा किया था कि वर्ष 1960 से स्थानीय हिंदू-सिख युवतियों का मुस्लिम युवकों द्वारा यौन-शोषण हो रहा है। तब इस मामले को ब्रिटेन में लेबर पार्टी की सांसद सारहा चौपियन ने भी जोर-शोर से उठाया था। आखिर यह कैसी मानसिकता है? डेमोग्राफिक इस्लामिजेशन = नॉन-मुस्लिम्स इन मुस्लिम कंट्री नामक दस्तावेज में फ्रांसीसी समाजशास्त्री और यूरोपीय विश्वविद्यालय में प्रवासन नीति केंद्र के निदेशक फिलिप फर्ग्युस कहते हैं, प्रेम अब सतत इस्लामीकरण की प्रक्रिया में वही भूमिका निभा रहा है, जो अतीत में बलपूर्वक किया जाता था। ऑक्सफोर्ड विश्वविद्यालय में इस्लामी इतिहासकार क्रिश्चियन सी. साहनर ने अपनी पुस्तक क्रिश्चियन मार्ट्यर्स अंडर इस्लाम-रिलीजियस वॉयलेंस एंड मैकिंग ऑफ द मुस्लिम वर्ल्ड में लिखा है, इस्लाम शयन कक्ष के माध्यम से ईसाई दुनिया में फैला। निस्संदेह, सत्य समाज की जिम्मेदारी है कि वह दो वयस्कों के प्रेम-संबंध के बीच मजहब या जाति की दीवार कभी खड़ी नहीं होने दे। परंतु छल-कपट और अपनी मजहबी पहचान छिपाकर बनाया गया रिश्ता, किसी भी सूरत में प्रेम नहीं कहा जाएगा। कोई आश्चर्य नहीं कि अपने अभियान में विफल होने या उसका भंडाफोड़ होने पर कथित 'प्रेमी' हिंसक हो जाते हैं और अपनी 'प्रेमिका/पत्नी' की हत्या करने में संकोच भी नहीं करते हैं।

गर्मियों की छुट्टियां और भूले-बिसरे दिन: आखिर कहां चली गई बच्चों की मस्ती और मौज

एक समय था जब गर्मियों की छुट्टियों का नाम सुनते ही गांव की खुली हवा, दादी-नानी का आंगन नीचा की छांव में चहलकदमी करते बच्चों, पेड़ों में डले झूलें, परंपरागत खेल याद आने लगते थे। गर्मियां आने से पहले ही दादी-नानी, बुआ- मौसी के घरों में गर्मियों की छुट्टियों की तैयारियां शुरू हो जाया करती थी, जिनका आनंद सुहाना लगता था। दरअसल, यह एक ऐसा अवसर होता था जब परिवार के सभी भाई-बहनों का जमावड़ा एक साथ एक जगह एक ही समय पर होता था। घर का माहौल शादी-ब्याह के समारोह जैसा लगने लगता था। बच्चे भी स्कूल और पढ़ाई के तनाव से कुछ पल के लिए छूट जाते थे और प्रकृति की गोद में हस्ते खिलखिलाते थे। हालांकि स्कूल के द्वारा गृहकार्य या होमवर्क बराबर मिलता था लेकिन वह भी विशेषकर इमला-राइटिंग या निबंध-पहाड़े लेखन आदि से आगे कम ही होता था।

यह एक ऐसा समय होता था जब छुट्टियों का अलग ही आनन्द होता था। जब माता-पिता बड़े-बूढ़ों के दबाव में स्कूल की छुट्टियों का काम करने का दबाव न बना पाते थे और बच्चे प्रतिदिन के जकड़न भरे निचयों से दूर हो लेते थे, जो उन्हें तनाव मुक्त रखने में काम आते थे साथ ही उनकी यादों के कैलेण्डर में एक खूबसूरत सा अध्याय जुड़ जाता था जिसे वो अपनी स्मृति में संजो लेते थे। आज भी ऐसे अनर्गलत किस्से हमारी यादों के पिटाये में मौजूद हैं जिनमें हमने बंधन मुक्त मौज-मस्ती से भरी छुट्टियों का आनन्द लिया था। लेकिन अब ज्यादातर मामलों में ऐसा देखने को नहीं मिलता। आज की गर्मियों की छुट्टियां पहले से विकसित हो गई हैं। आज भी गर्मियां आते ही बच्चों को जिस बात का सबसे ज्यादा इंतजार रहता है, वो है स्कूलों की छुट्टियां। बच्चों के लिए यह किसी जर्जन से कम नहीं होता। लेकिन अब हम पहले जैसी छुट्टियों की स्वतंत्रता को खोते जा रहे हैं। अब हम ज्यादा विकसित और समझदार छुट्टियां गुजारने लगे हैं, जिससे बच्चों पर दबाव कम होने की बजाय उन पर अनचाहा दबाव बनाते जा रहे हैं। जिससे बच्चा एक स्कूल से निकल



दूसरे स्कूल के चक्कर में फंसता जा रहा है। शहरी संस्कृति के समर कैंप, एक्स्ट्रा क्लासेस, दुनियाभर की एक्टिविटीज के जाल से बच्चे अपनी छुट्टियों की आजादी को एन्जॉय ही नहीं कर पा रहे हैं। वे अब परंपरागत खेलों से अनजान होते दिखाई दे रहे हैं गिल्ली-डंडा, खो-खो, कोड़ा मार, लुका-छुप्पी, गुट्टे, गिप्पा आदि अनेक खेलों का जन्म इन्हीं गर्मियों की छुट्टियों की देन है, जिन्हें आज की पीढ़ी नहीं जानती। आज की पीढ़ी इन्हें मोबाइल गेमों में तलाश रही है। जिन खेलों का जन्म ही शारीरिक विकास के लिए किया गया होगा उन्हें ऑन स्क्रीन गेम की तरह एंजॉय करना विकसित छुट्टियों की देन है। बच्चों की गर्मियों की छुट्टियां ऐसी होनी चाहिए जहां सालभर की भागम-भाग से इतर, स्कूल की आपा-धापी न हो, न ही सुबह की गहरी नींद से उठने का कोई नियम बनाया जाए और उन्हें ऑनस्क्रीन खेलों में माहिर नहीं करके नए-नए खेलों के स्वतंत्र रचनाकार बनाया जा सके। कोई दबाव और पाबंदी न हो। आज के दौर में जहां ज्यादातर घरों में माता-पिता दोनों ही कामकाजी हैं, वहां कुछ समय निकालकर बच्चों की छुट्टियों को यादगार बनाने का प्रयास किया जा सकता है। यह परिवार-नए शारीरिक एवं मानसिक स्वास्थ्य के लिए बेहद आवश्यक कदम हो सकता है। हालांकि गर्मियों की छुट्टियां घर में थोड़ा काम बढ़ाने वाली हो सकती हैं लेकिन यह सही समय होता है जब हम अपने बच्चों को कई रचनात्मक कार्यों को करना सिखा सकते हैं, साथ ही उनकी कल्पना शक्ति को बढ़ाने में मदद कर सकते हैं। अनावश्यक रूप से उन पर एक्स्ट्रा क्लासेज का दबाव उन्हें काम के दबाव से निपटने का रास्ता निकालने

नहीं देता। हम बच्चों को इस समय आउटडोर गेम की महत्ता समझा सकते हैं, जरूरतमंदों की मदद करना सिखा सकते हैं, नए स्थानों की खोज की जिज्ञासा उत्पन्न कर सकते हैं। परिवार के साथ अलग-अलग तरह के खेलों को मिलकर खिलाना सिखा सकते हैं, घर पर विज्ञान और मनोरंजन के महत्व को समझा सकते हैं, उन्हें अच्छे प्लानर बनने में मदद कर सकते हैं। उनकी गर्मियों की छुट्टियों की रूपरेखा उन्हें के अनुसार बनाकर पढ़ाई और खेल-कूद में बराबर का ताल-मेल बैठा सकते हैं। बच्चों की दुनिया में ताजगी देते हैं ये दिन गर्मियों की छुट्टियां आज के दौर के बच्चों के लिए पहले से भी ज्यादा खास हो जाती हैं। यदि हम कुछ विशेष बातों का ख्याल रखें तो हम अपने बच्चों की छुट्टियों को न केवल खास बना सकते हैं बल्कि उन्हें अनेक नई बातों को सीखने-समझाने का माध्यम भी बन सकते हैं। उन्हें तनाव मुक्त भी रख सकते हैं ताकि वे अपनी गर्मियों की छुट्टियों को पूरा इंजॉय कर सके, जिससे वे अपने आपको पूरी ऊर्जा के साथ आने वाले नए सत्र के लिए तैयार कर सकें। साथ ही खुद को सिलेबस के बोझ तले दबा हुआ न महसूस करें बल्कि खुद को विपरीत परिस्थिति से उभारने वाले योद्धा के तौर पर तैयार करें। पिछले कुछ समय से बच्चों में बढ़ते तनाव की खबरों में होने वाला इजाफा इस बात की तस्दीक करता है कि हम बच्चों के स्वतंत्र बचपन में छेड़ छाड़ कर रहे हैं उन पर वो बोझ डाल रहे हैं जिसको उठाने की उम्र उनकी नहीं है। बच्चों की छुट्टियों पर उनका पूरा अधिकार है हमें उन्हें दबाव और तनाव मुक्त जीवन देने की प्लानिंग करनी होगी ताकि वो अपने तनाव मुक्त जीवन के स्वतंत्र रचनाकार बन सकें

गोल्डन कलीरे – गुलाबी लहंगे में आरुषि का ब्राइडल लुक, लव आज कल अभिनेत्री ने साझा की तस्वीरें

लव आज कल फेम अभिनेत्री आरुषि शर्मा ने हाल ही में अपने जीवन का एक नया अध्याय शुरू किया है। अभिनेत्री ने इस महीने की 18 अप्रैल को कास्टिंग निर्देशक वैभव विशांत संग सात फेरे लिए हैं। शादी के बाद आरुषि ने अपनी शादी की कुछ शानदार तस्वीरों को सोशल मीडिया पर साझा किया था। जिनपर फैंस ने जमकर उन्हें बधाई दी। साथ ही इसके अभिनेत्री ने शादी का वीडियो भी अपने फैंस के साथ शेयर किया था। कुछ ही घंटों पहले आरुषि ने अपना ब्राइडल फोटोशूट सोशल मीडिया पर पोस्ट किया है, जिसमें वह अपनी शादी के लहंगे के साथ ब्राइडल वेलरी दिखाती नजर आ रही हैं।

आरुषि शर्मा का ब्राइडल लुक

गोल्डन कलीरे, गुलाबी लहंगे पर कमरबंद के साथ आरुषि ने सोशल मीडिया अकाउंट इंस्टाग्राम पर अपना ब्राइडल लुक साझा किया है। लव आज कल अभिनेत्री ने हल्के गुलाबी रंग का चूड़ा और



सुनहरे रंग की कलीरे में आरुषि के हाथों रची मेहंदी बेहद सुंदर लग रही है। आरुषि ने गुलाबी लहंगे के साथ हल्का ग्लांसी मेकअप अपानाय, जो उनकी नेचुरल सुंदरता को और भी बढ़ाता दिखा।वैलरी में नेकपीस, झुमका, मांग टीका और अंगूठियां शामिल थीं। जिस चीज ने सबका ध्यान खींचा वह था उनका सुनहरा कमरबंध। बालों को लैवेंडर गजरे के साथ बन स्टाइल में ओढ़नी पहने आरुषि बहुत प्यार दिखीं। तस्वीरों के साथ उन्होंने

कैप्शन में लिखा, हमेशा के लिए अब शुरू होता है 18.04.2024। दुनिया के इस कोने में, पहाड़ियों के बीच हमारी जिंदगी की नई शुरुआत। आप सभी का धन्यवाद हमारे दिल को खुशियों और आर्शिवाद से भरने के लिए। 2020 की फिल्म लव आज कल से आरुषि को प्रसिद्धी मिली थी। आरुषि शर्मा और वैभव विशांत ने 18 अप्रैल, 2024 को हिमाचल प्रदेश की पहाड़ियों के बीच शादी के बंधन में बंधे।

सामंथा ने अपनी शादी के जोड़े के साथ किया कुछ ऐसा कि लोग कर रहे तारीफ, दिया ये संदेश

मशहूर अभिनेत्री सामंथा रुथ प्रभु दक्षिण भारतीय फिल्मों में एक बड़ा नाम हैं। वह अपनी फिल्मों के अलावा अपने फैशन सेंस के लिए भी जानी जाती हैं। ट्रेंडिंग फैशन की अखी समझ के कारण फैशन जगत में उनका काफी सम्मान किया जाता है। सामंथा इन दिनों एक बार फिर से चर्चा में हैं। इस बार वह अपने वेडिंग गाउन को लेकर सुर्खियां बटोर रही हैं।

फैशन जगत को दिया बड़ा संदेशअभिनेत्री

ने अपने एक कदम से पूरी फैशन इंडस्ट्री को एक तगड़ा संदेश दिया है। उन्होंने अपनी शादी में पहने वेडिंग गाउन को दोबारा से डिजाइन कर एक खूबसूरत काले बॉडीकॉन ड्रेस में बदल दिया है। अपने सोशल मीडिया अकाउंट पर एक वीडियो साझा किया। इसमें डिजाइनर्स उनके वेडिंग गाउन को सावधानी से एक नए आउटफिट में तब्दील करते नजर आ रहे हैं।



इस वीडियो के कैप्शन में मैं लिखा है, हमेशा नई यादें बनाई जा सकती हैं। हमेशा चलने के लिए नए रास्ते खुल जाते हैं। हमेशा कहने के लिए नई कहानियां होती हैं।

नई ड्रेस में साझा की तस्वीर

सामंथा ने शादी की ड्रेस से बनी नई ड्रेस में अपनी एक तस्वीर सोशल मीडिया पर पोस्ट की है। इस तस्वीर के कैप्शन में अभिनेत्री ने लिखा, आज जो ड्रेस मैंने पहनी है, वह क्रेशा बजाज ने

मेरी शादी में पहने गए प्यारे गाउन को फिर से डिजाइन कर बनाया है। बहुत लोगों को यह महत्वहीन और गैरजरूरी लग सकता है। मैं अपनी आदतों को बदलने और लाइफस्टाइल को अधिक टिकाऊ बनाने के लिए कई कदम उठ रही हूं। मैं आपको आश्चर्य करना चाहती हूं कि अपने पुराने कपड़ों को फिर से डिजाइन कराना उन्हीं कदमों में से एक है, जो मैं जान-बूझकर उठा रही हूं।



जलवायु परिवर्तन

को लेकर किया जागरूक इस दौरान जलवायु परिवर्तन को लेकर उन्होंने अपने फैंस को भी जिम्मेदारी निभाने के लिए प्रेरित किया। उन्होंने कहा, हर छोटी से छोटी कोशिश भी मायने रखती है, हर छोटा निर्णायक कदम महत्वपूर्ण है। मैं खुद से और आप सभी से ऐसे छोटे-छोटे कदम उठाने का आग्रह करती हूं।

चार साल चली थी शादी

सामंथा और साउथ सुपरस्टार नागा चैतन्या का लंबा प्रेम संबंध चला था। इसके बाद दोनों कलाकार 6 अक्टूबर 2017 को शादी के बंधन में बंधे। हालांकि, यह रिश्ता यादा दिनों तक नहीं टिक सका। शादी के चार साल बाद दोनों ने अलग होने का फैसला कर लिया। इसके बाद दोनों कलाकार अपनी-अपनी जिंदगी में आगे बढ़ चुके हैं। सामंथा सिटाडेल के हिंदी रूपांतरण में अभिनेता वरुण धवन के साथ नजर आने वाली हैं।

कान फिल्म फेस्टिवल में होगा स्मिता पाटिल की मंथन का वर्ल्ड प्रीमियर, अमिताभ बचन ने जाहिर की खुशी



मशहूर फिल्म निर्माता श्याम बेनेगल की साल 1976 में आई क्लासिक फिल्म मंथन को प्रतिष्ठित कान फिल्म फेस्टिवल में शामिल किया जा रहा है। इस खबर को हिंदी सिनेमा के महानायक अमिताभ बचन ने खुद अपने इंस्टाग्राम अकाउंट पर साझा किया, जहां उन्होंने भारत की सिनेमाई विरासत को संरक्षित करने के निरंतर प्रयासों के लिए फिल्म हेरिटेज फाउंडेशन पर गर्व व्यक्त किया।

एक बार फिर होगा मंथन का तहलका

अमिताभ बचन के इंस्टाग्राम पोस्ट ने मंथन के पुनर्स्थापित पोस्टर का अनावरण किया, जिसमें दिवंगत अभिनेत्री स्मिता पाटिल नजर आईं। पोस्ट साझा करते हुए कैप्शन में अमिताभ बचन ने वैश्विक मंच पर भारत के सिनेमाई रत्नों को प्रदर्शित करने के लिए फिल्म हेरिटेज फाउंडेशन की प्रतिबद्धता की सराहना की। अपने सम्मोहक प्रदर्शन और प्रभावशाली कथा के लिए मशहूर फिल्म मंथन एक बार फिर तहलका मचाने के लिए तैयार है।

अमिताभ बचन ने जताई खुशी

दिवंगत अभिनेत्री स्मिता पाटिल की फिल्म मंथन के पोस्टर के साथ बिग बी ने लंबा नोट साझा

किया। उन्होंने लिखा, बहुत गर्व है की फिल्म हेरिटेज फाउंडेशन एक उल्लेखनीय पुनर्स्थापना के एक और विश्व प्रीमियर के साथ लगातार तीसरे वर्ष कल फिल्म फेस्टिवल में होगा। श्याम बेनेगल की फिल्म मंथन में स्मिता पाटिल सहित असाधारण कलाकारों का सम्मोहक अभिनय था। फिल्म हेरिटेज फाउंडेशन भारत की सर्वश्रेष्ठ फिल्म विरासत को संरक्षित करने पुनर्स्थापित करने और दुनिया के सामने प्रदर्शित करने के लिए जो काम कर रहा है, वह अद्भुत है।

पांच लाख किसानों का योगदान वहीं, बात करें फिल्म की तो स्मिता पाटिल की मंथन भारत के कृषि परिदृश्य में इस क्रांतिकारी युग की कहानी दिखाती है। मंथन को भारत की पहली क्राउडफंडेड फिल्मों में से एक होने का गौरव मिला था, जिसमें पांच लाख किसानों ने इसके निर्माण में सहायता के लिए दो रुपये का योगदान दिया था। फिल्म को समीक्षकों की सकारात्मक के लिए मशहूर फिल्म मंथन एक बार फिर तहलका मचाने के लिए तैयार है।

अमिताभ बचन ने जताई खुशी

दिवंगत अभिनेत्री स्मिता पाटिल की फिल्म मंथन के पोस्टर के साथ बिग बी ने लंबा नोट साझा

मलाइका अरोड़ा ने बेटे के पॉडकास्ट में की थी अरबाज पर टिप्पणी, अब पूर्व पति ने दे दिया यह जवाब

अभिनेत्री मलाइका अरोड़ा पिछले दिनों अपने बेटे अरहान खान के पॉडकास्ट शो डंब बिरयानी में नजर आई थीं। उन्होंने पॉडकास्ट में कई मुद्दों पर खुलकर बात की थी। उन्होंने अपने पूर्व पति अरबाज खान पर भी कुछ टिप्पणियां की थी। अब मलाइका की टिप्पणी पर अरबाज खान ने अपनी प्रतिक्रिया दी है।



मलाइका को अपनी राय रखने का है हक

दरअसल, मलाइका अरोड़ा ने डंब बिरयानी में अरबाज खान के बारे में कहा था कि वह जल्दी फैसले ले पाने में असमर्थ हैं। पूर्व पत्नी की इस टिप्पणी पर अरबाज खान ने जूम एंटरटेनमेंट से बातचीत करते हुए अपनी बात रखी है। उन्होंने कहा कि मलाइका को अपनी राय रखने का हक है और वह केवल उन्हीं अच्छी बातों

पर ध्यान देना चाहेंगे, जो मलायका ने उनके बारे में कही है। अरबाज खान ने कहा कि यह मलाइका की राय है। उन्हें लगा होगा कि मैं कुछ चीजों में फैसला लेने पाने में असमर्थ हूं।

मलाइका ने अरबाज को बताया निष्पक्ष इंसान

ऐसा नहीं है कि मलाइका ने अपने नजारे से अरबाज की कमियों के बारे में ही बात की थी। उन्होंने अरबाज खान को एक निष्पक्ष इंसान करार दिया

था, जो कुछ चीजों को लेकर काफी सुलझे हुए हैं। इसे लेकर अरबाज ने कहा कि उन्होंने मलाइका की इस बात को साक्षात्कार में पढ़ा था। उन्होंने बताया था कि मेरे विचारों में

काफी स्पष्टता है। इसलिए मैं उनकी कही इस बात को अपने पास रख लेता हूं।

मैं विवाद खड़ा करना नहीं चाहता

अरबाज ने कहा कि मां और बेटे के बीच की यह बातचीत काफी दिलचस्प थी। मलाइका जो भी कहना चाहती हैं उसे वह कहने का अधिकार है। मैं सोचता हूं कि यह सही है। यह मलाइका की राय है और मैं किसी भी बात को लेकर विवाद खड़ा नहीं करना चाहता। मालूम हो कि अरबाज और मलाइका का रिश्ता 19 साल तक चला था और साल 2017 में दोनों एक-दूसरे से अलग हो गए थे। इसके बाद मलाइका और अर्जुन कपूर के बीच अफेयर शुरू हुआ। वहीं, अरबाज खान ने साल 2023 में शूरा खान से शादी कर ली।

तया गोविंदा की होने जा रही है पर्दे पर वापसी? अनीस बमी बोलें- कई लोग उनके साथ काम करना चाहते हैं

गोविंदा के फैंस उन्हें पर्दे पर देखने के लिए तरस गए हैं। उन्होंने अपनी कई फिल्मों में दर्शकों को जमकर हंसाया है। उन्हें फिल्मों से दूर हुए पांच साल से भी यादा का समय हो गया है। लोग उनकी वापसी का इंतजार कर रहे हैं। वह आखिरी बार साल 2019 में रिलीज हुई फिल्म रंगीला राजा में दिखाई दिए थे। अब इसी बीच फिल्म निर्देशक और लेखक अनीस बमी ने गोविंदा की वापसी को लेकर बातचीत की है। कई फिल्मों में साथ काम कर चुके हैं अनीस और गोविंदा अनीस बमी अभिनेता गोविंदा की कई फिल्मों की कहानियां लिख चुके हैं। इनमें राजा बाबू, आंखें, दीवाना मस्ताना और शोला और शबनम शामिल है। हाल ही में दिए एक साक्षात्कार में अनीस बमी ने गोविंदा की कॉमिक टाइमिंग की खूब तारीफ की है। अनीस ने गोविंदा के बारे में अपनी राय रखते हुए उन्हें एक महान अभिनेता भी बताया। कई लोग करना चाहते हैं गोविंदा के साथ काम गोविंदा की फिल्मों में वापसी के सवाल पर अनीस बमी ने कहा कि केवल मैं ही वह शख्स नहीं हूं, जो गोविंदा के साथ काम करना चाहता है। कई लोग हैं, जो उनके साथ काम करने की इछा रखते हैं। उन्होंने कहा कि जिस दिन उन्हें साथ काम करने का मौका मिलेगा और उन्हें लगेगा कि उस फिल्म में गोविंदा को खास भूमिका निभानी चाहिए तो वह उनसे संपर्क करेंगे। अनीस ने आगे कहा कि वह दोनों काफी लंबे वक्त से एक-दूसरे से जुड़े हुए हैं। उन्हें मालूम है कि गोविंदा के लिए क्या कुछ अच्छी कहानी लिखी गई है और अगर वह उसमें काम करेंगे तो यह बहुत अच्छा होगा।



हीरामंडी देखने के बाद किस चीज के लिए तरस रही हैं जेनेलिया? इन अभिनेत्रियों ने भी दी प्रतिक्रिया

संजय लीला भंसाली की वेब सीरीज हीरामंडी- द डायमंड बाजार अब ओटीटी रिलीज के लिए तैयार है। स्ट्रीमिंग शुरू हो इससे पहले सीरीज के निर्माताओं ने इसकी स्पेशल स्क्रीनिंग का आयोजन किया, जिसमें कई फिल्मी सितारे शामिल हुए। स्क्रीनिंग में कुछ ही एपिसोड को दिखाया गया है। अब सीरीज देखने के बाद कई कलाकारों ने अपने-अपने नजरिए से इसकी समीक्षा की है।

बाकी के एपिसोड देखने के लिए तरस रही हैं जेनेलिया

स्पेशल स्क्रीनिंग में हीरामंडी- द डायमंड बाजार को देखने के बाद अभिनेत्री जेनेलिया देशमुख ने इसकी तारीफ की। उन्होंने अपनी इंस्टाग्राम स्टोरी में सीरीज को लेकर अपनी राय साझा की। जेनेलिया ने निर्देशक संजय लीला भंसाली और अभिनेता फरदीन खान के साथ तस्वीरें साझा करते हुए लिखा, फिलहाल हीरामंडी के दो एपिसोड देखे हैं और इसने मुझे बचे हुए एपिसोड को भी देखने के लिए तरसा दिया है। संजय सर हमें अलग ही



दुनिया और अलग ही यात्रा पर ले जाते हैं। मुझे सभी कलाकारों का काम पसंद आया और करू सदस्यों ने भी शानदार काम किया गया। उन्होंने नेटफ्लिक्स को टैग करते हुए आगे लिखा कि यह सीरीज वाकई में खास है। अपनी अगली स्टोरी में उन्होंने फरदीन खान को भी बधाई दी। बता दें कि फरदीन खान हीरामंडी के जरिए लंबे समय के बाद अभिनय में वापसी कर रहे हैं।

ईशा देओल और तनीषा

मुखर्जी ने भी की तारीफ

जेनेलिया देशमुख के अलावा ईशा देओल ने सीरीज की तारीफ करते हुए इसे शानदार बताया। उन्होंने सीरीज के निर्देशक संजय लीला भंसाली पर प्यार लुटाया। साथ ही साथ फरदीन खान का भी स्वागत किया। वहीं, तनीषा मुखर्जी ने स्क्रीनिंग से जुड़ी अपनी कई तस्वीरें शेयर करते हुए सीरीज की तारीफ की। उन्होंने कैप्शन में लिखा, हीरामंडी के साथ कमाल की

शाम रही! नेटफ्लिक्स पर जरूर देखें!

ओटीटी पर डेब्यू करने जा रहे हैं भंसाली

हीरामंडी- द डायमंड बाजार में अदिति राव हैदरी, मनीषा कोइराला, त्रिषा चड्ढा, संजीदा शेख, सोनाक्षी सिन्हा, शर्मिन सहगल, शेखर सुमन, ताहा शाह बटुशा, फरदीन खान और अध्ययन सुमन अभिनय करते नजर आएंगे। इस वेब सीरीज से संजय लीला भंसाली ओटीटी पर डेब्यू करने जा रहे हैं।

एलएसडी-दो और दो की गाड़ी पंचर, बड़े मियां छोटे मियां की मैदान में जंग जारी

पिछले हफ्ते शुक्रवार के दिन सिनेमाघरों में नई फिल्मों का मेला लगा, लेकिन वे दर्शकों का मनोरंजन करने में सफल नहीं हो पाई। फिल्मों को रिलीज हुए आज पूरा एक हफ्ता हो चुका है, लेकिन इतने में ही फिल्में बॉक्स ऑफिस पर दम तोड़ने के कगार पर हैं। हालांकि, पहले रिलीज हुई फिल्में इस हफ्ते आई फिल्मों पर भारी पड़ रही हैं। कुछ फिल्में बॉक्स ऑफिस को अलविदा कहने के कगार पर हैं तो वहीं कुछ में अभी भी जान बाकी है। ऐसे में आइए जानते हैं कि बीते दिन सोमवार को बॉक्स ऑफिस पर फिल्मों का प्रदर्शन कैसा रहा...

दो और दो प्यार

विद्या बालन, इलियाना डिकरूज और प्रतीक गांधी जैसे सितारों से सजी फिल्म दो और दो प्यार का प्रदर्शन भी बॉक्स ऑफिस पर कुछ खास नहीं रहा। हालांकि, एलएसडी 2 के मुकाबले यह दर्शकों को यादा आकर्षित करने में कामयाब रही। इस फिल्म ने भी रिलीज के दिन करोड़ का आंकड़ा नहीं छुआ था और न ही अब तक छु पाई है। पहले दिन फिल्म का खाता 55 लाख रुपये पर खुला था। वहीं, बीते दिन गुरुवार को यानी सातवें दिन फिल्म की कमाई में गिरावट आई। दो और दो प्यार

ने 23 लाख रुपये बटोरे और इसका कुल कलेक्शन 3.43 करोड़ रुपये हो गया।

एलएसडी 2

दिबाकर बेनर्जी के निर्देशन में बनी एलएसडी 2 की शुरुआत ही खस्ता तरीके से हुई थी। पहले दिन ही फिल्म की कमाई लाखों में सिमट गई थी। फिल्म को रिलीज हुए चार दिन हो चुके हैं, लेकिन एक भी दिन इसकी कमाई ने करोड़ का आंकड़ा छूने की बात तो दूर उसके निकट तक नहीं पहुंच पाई। फिल्म ने पहले दिन 15 लाख रुपये कमाए थे और गुजरते दिनों के साथ इसमें भी गिरावट आई। हालांकि, बीते दिन गुरुवार को फिल्म की कमाई में मामूली उछाल आया। फिल्म ने सातवें दिन सात लाख रुपये की कमाई की। अब फिल्म का कुल कलेक्शन 94 लाख रुपये हो चुका है।

बड़े मियां छोटे मियां

अक्षय कुमार और टाइगर श्रॉफ की बड़े मियां छोटे मियां दर्शकों के साथ इसकी कमाई में भी गिरावट देखी जा रही है। अब बॉक्स ऑफिस पर फिल्म की रफ्तार धीमी हो चुकी है। रविवार की छुट्टी पर फिल्म ने फायदा उठाया था, जिसके बाद फिल्म की कमाई

में भारी गिरावट आई है। इसके बाद तीन दिन लगातार फिल्म ने 85 लाख रुपये की कमाई की। वहीं बीते दिन गुरुवार को 15वें फिल्म ने गिरावट के साथ 80 लाख रुपये की कमाई की। वहीं, अब फिल्म का कुल कलेक्शन 58.50 करोड़ रुपये हो चुका है।

मैदान

अक्षय-टाइगर की बड़े मियां छोटे मियां से ही अजय देवगन की मैदान की भिड़ंत हुई थी, जिसके चलते फिल्म को कम कमाई में ही संतोष करना पड़ा। बड़े मियां छोटे मियां के मुकाबले मैदान का प्रदर्शन बॉक्स ऑफिस पर फीका रहा। हालांकि, फिल्म की कहानी और सितारों की अदाकारों को दर्शकों और समीक्षकों ने सराहा। वहीं कलेक्शन की बात करें तो मैदान को भी वीकएंड का फायदा मिला था, जिसके बाद लगातार फिल्म की कमाई में स्थिरता देखी गई। फिल्म ने रविवार को 3.15 करोड़ रुपये कमाए थे, जिसके बाद बुधवार तक फिल्म ने 75 लाख रुपये की कमाई की। वहीं आज भी फिल्म की कमाई स्थिर रही। फिल्म ने बीते दिन गुरुवार यानी 15वें दिन 80 लाख रुपये बटोरे। वहीं, अब फिल्म का कुल कलेक्शन 38.55 करोड़ रुपये हो चुका है।

सहारनपुर में हुआ सड़क हादसा

कार की टक्कर से स्कूटी सवार नूरपुर गांव के पूर्व प्रधान गंगाराम की हुई मौत, परिजनों में मचा कोहराम

गौरव सिंघल । सिटी चीफ । देवबंद । गंगोह-भायला मार्ग पर कार की टक्कर से स्कूटी सवार नूरपुर गांव के पूर्व प्रधान गंगाराम की मौत हो गई। हादसे की सूचना मिलते ही उनके परिजनों में कोहराम मच गया। प्राप्त जानकारी के अनुसार नूरपुर गांव निवासी पूर्व प्रधान गंगाराम (56) स्कूटी पर सवार होकर किसी काम से भायला गांव जा रहे थे। जब वह गंगोह-भायला मार्ग स्थित लबकरी गांव पहुंचे तो पीछे से आई तेज गति कार ने



स्कूटी में टक्कर मार दी। जिसमें गंगाराम घायल हो गए। सूचना

मिलने पर परिजन मौके पर पहुंचे और उन्हें निजी चिकित्सक के यहां भर्ती कराया। जहां से नाजुक हालत के चलते उन्हें रेफर कर दिया गया। परिजन उन्हें मुजफ्फरनगर लेकर जा रहे थे। लेकिन रास्ते में ही उनकी मौत हो गई। अचानक हुई मौत से परिवार में मातम पसर गया। पुलिस का कहना है कि हादसे के बाद कार सवार मौके से फरार हो गया। मामले की जांच की जा रही है। तहरीर मिलने के बाद कारवाई की जाएगी।

यूपी के शातिर बदमाश कटनी में कर रहे थे चोरी

स्टेशन में वारदात को अंजाम देने की फिराक में घूम रहे 3 आरोपियों को जीआरपी ने पकड़ा

सुनील यादव । सिटी चीफ । कटनी, आउटरों एवं ट्रेनों में यात्रियों के साथ हो रही चोरी व लूट की घटनाओं की रोकथाम के लिए जीआरपी द्वारा लगातार अभियान चलाया जा रहा है। चलाये जा रहे विशेष अभियान के तहत रेल थाना प्रभारी अरूणा वाहने के नेतृत्व में जीआरपी ने तीन शातिर चोरों को पकड़ने में सफलता प्राप्त की है। रेल थाना प्रभारी अरूणा वाहने ने बताया कि रेलवे स्टेशन में चेंकिंग की जा रही थी। इसी दौरान मुखबिरों से सूचना प्राप्त हुई की तीन अज्ञात व्यक्ति रेलवे स्टेशन में घूम रहे हैं। मुखबिरो की सूचना पर आरोपीएफ सीआईबी के सदस्यों को लेकर संयुक्त चेंकिंग की गई। प्लेटफार्म नंबर 2 पर जबलपुर छोर की तरफ मुखबिरों के बताये हुलिया के व्यक्ति दिखे, जिन्हें घेराबंदी कर पकड़ा गया। जिससे पूछताछ की गई। पूछताछ में तीनों व्यक्तियों ने पूर्व में ट्रेनों में यात्रियों का सामान चोरी करना स्वीकार किया। उन्होंने



बताया कि 5 मार्च को यात्री संतोष सिंह का यात्रा के दौरान ट्राली बैग से सोने के जेवरात व 7 अप्रैल को यात्री नीलू तिवारी का लेडीज पर्स चोरी किया था। उपरोक्त दोनो फरियादियों का चोरी किया सामान साथी नेम सिंह के घर बोस कालोनी मैहर में छिपा कर रखा था। नेम सिंह के घर से सोने के जेवरात एक सोने की चैन एक जोड़ कान के झुमका एक मंगलसूत्र का लाकेट एक जोड़ कान का टाप्स व नगदी 1100 रुपये पृथक-पृथक मामलों में जप्त

किया गया। आरोपी नेम सिंह जाटव एवं आरोपी अवनीश जाटव एवं आरोपी मोनू यादव पिता विष्णू यादव तीनों निवासी सिकंदराराऊ थाना सिकंदराराऊ जिला हाथरस उग्र को गिरफ्तार किया गया। आरोपियों के थाने में पूर्व अभिलेखों का अवलोकन किये जाने पर आरोपी नेम सिंह के माननीय न्यायालय कटनी से जारी दो स्थाई वारंट पाया गया। उक्त तीनों आरोपियों के कब्जे से कुल 1 लाख 36 हजार 1 सौ रुपये का सामान बरामद किया गया।

दमोह में जिला कलेक्टर सुधीर कुमार कोचर परीक्षा परिणाम घोषित होने पर दी शुभकामनाएं और कहा जिंदगी एक ही बार मिलती है और इस जिंदगी में कई सारे पड़ाव अभी आना बाकी है इसलिये आगे और इम्तहान है आपकी जिंदगी में इसलिये ऐसे इम्तहानों से घबराना नहीं है आगे बढ़ना है

धीरज कुमार अहीरवाल । सिटी चीफ ।

दमोह कक्षा 5 वीं, 8 वीं, 10 वीं एवं कक्षा 12 वीं के माध्यमिक शिक्षा मंडल के परीक्षा परिणाम घोषित किये जा चुके हैं। इन परीक्षा परिणामों में जिन विद्यार्थियों ने सफलता अर्जित की है, जो विद्यार्थी उत्तीर्ण हुए हैं और जो विद्यार्थी मेरिट में आए हैं, उन सभी विद्यार्थियों को कलेक्टर सुधीर कुमार कोचर ने बधाई और उनके उज्ज्वल भविष्य के लिए शुभकामनाएं दी हैं। कलेक्टर ने कहा जिंदगी में कई बार ऐसे मोड़ भी आते हैं जब हमें वह सब नहीं मिल पाता है, जो हम चाहते हैं। कई बार हमारे विद्यार्थी जीवन को हमको इन चीजों का सामना करना पड़ता है, हो सकता है की परीक्षा में कुछ विद्यार्थियों के नंबर अपेक्षा



के अनुरूप नहीं आ पाये हों। मेरे ध्यान में लाया गया है कि हमारे जिले के एक-दो विद्यार्थियों के द्वारा इस सिलसिले में स्वयं को नुकसान पहुंचाने का प्रयास किया है। उन्होंने सभी बच्चों से आग्रह किया है किसी कारण से असफल

कल होने वाले मतदान के लिए आज मतदान दल सामग्री लेकर हुआ खाना

23- 23 काउंटरों से की जा रही सामग्री वितरित



सुनील यादव । सिटी चीफ । कटनी, लोक तंत्र के इस महापर्व में कल 26 तारीख को होने वाले मतदान के लिए आज कृषि उपज मंडी से मतदान दल को सामग्री देकर खाना किया गया। खजुराहो लोक सभा के अंतर्गत आने वाली कटनी जिले की तीन विधान सभा सीट आती जिसमें

कटनी में करीब 7 लाख 53 हजार मतदाता अपने मतों का उपयोग करेंगे ..वही लगभग 864 मतदान केंद्र बनाए गए है 135 माइक्रो ऑब्जर्वर बनाए गए हैं चुनाव सम्पन्न कराने के लिए 3800 कर्मी लगे हुए है चुनाव को शांति पूर्ण संपन्न कराने के लिए करीब 1500 पुलिस कर्मी लगाए गए है।

दमोह में मनाया गया मानव एकता दिवस

दमोह में विशाल रक्तदान शिविर का किया गया आयोजन

धीरज कुमार अहीरवाल । सिटी चीफ ।

दमोह, निरंकार प्रभु ने हमें यह जो मानव जीवन दिया है इसका प्रत्येक पल मानवता के प्रति समर्पित हो सके; परोपकार का ऐसा सुंदर भाव जब हमारे हृदय में उत्पन्न हो जाता है तब वास्तविक रूप में समूची मानवता हमें अपनी प्रतीत होने लगती है। फिर सबके भले की कामना ही हमारे जीवन का लक्ष्य बन जाता है। उक्त उद्गार सतगुरु माता सुदीक्षा जी महाराज ने ‘मानव एकता दिवस’ के अवसर पर समस्त श्रद्धालु भक्तों को सम्बोधित करते हुए व्यक्त किये मानव एकता दिवस का पावन अवसर बाबा गुरबचन सिंह जी की मानवता के प्रति की गयी उनकी सच्ची सेवाओं की समर्पित है जिससे निरंकारी जगत का प्रत्येक भक्त प्रेरणा लेकर अपने जीवन का कल्याण कर रहा है। सतगुरु माता सुदीक्षा



सविंदर हरदेव जी महाराज के पावन आशीर्वाद से आज मानव एकता दिवस के दिन बुधवार 24 अप्रैल को संत निरंकारी मंडल की शाखा दमोह द्वारा विशाल रक्तदान शिविर का सफल आयोजन सुबह 10 बजे से शाम 4 बजे तक संत निरंकारी सत्संग

भवन मे किया गया जिसमें मुख्य अतिथि सिंधी समाज अध्यक्ष अनिल कोटवानी, सिविल सर्जन डॉ राजेश नामदेव, डॉ मनीष संगतानी, ब्लड बैंक अधिकारी डॉ अमित प्रकाश जैन एवं अन्य डॉक्टर्स टीम की उपस्थिति रही ,इस शिविर की सुंदर व्यवस्था

ब्रांच मुखी हासानंद आहूजा, संचालक राजकुमार सोनी और सेवादल के समस्त भाई बहिनों एवं संत निरंकारी चैरिटेबल मेंबर्स द्वारा की गई, वही मिशन द्वारा जिले मे 85 यूनिट रक्तदान कर मानवता का सुंदर संदेश दिया।

देवबंद की बेटी शुभांशा आत्रेय ने यूपीएससी की परीक्षा में टॉप टेन में अपना नाम दर्ज कराया

शुभांशा को सीपीडब्ल्यूडी विभाग में नियुक्ति मिली, वह देश में केंद्र शासित प्रदेशों में अपनी सेवाएं प्रदान करेंगी

गौरव सिंघल । सिटी चीफ ।

देवबंद, सहारनपुर, यूपीएससी की परीक्षा में देवबंद निवासी यूपी टॉपर सिद्धार्थ गुप्ता के बाद बीते 16 अप्रैल को संघ लोकसेवा आयोग के घोषित परीक्षा परिणाम में टॉप टेन में शामिल देवबंद के शिक्षक नगर निवासी शुभांशा आत्रेय के परिवार में इन दिनों खुशी का माहौल है। परिवार में बधाई देने वालों का तांता लगा हुआ है। शुभांशा के पिता अनिल आत्रेय और माता संगीता कौशिक ने बताया कि शुभांशा ने वर्ष 2011 में देवबंद के दून वैली पब्लिक स्कूल से हाईस्कूल टॉप करने के बाद मुजफ्फरनगर के होली एंजेल्स कॉवेंट स्कूल से सीबीएसई बोर्ड से ही कक्षा इंटरमीडिएट में टॉप किया।



जिसके बाद उनकी शिक्षा का सफर हिमाचल के हमीरपुर से आर्किटेक्ट और रुडकी आईटीआई से एमटेक सिविल करने के बाद दिल्ली आईआईटी से पीएचडी प्रारंभ की। इसी दौरान उनका विवाह केरल निवासी नितिन के साथ बीते वर्ष जून में

हुआ। लेकिन पढ़ाई का सफर जारी रहा। पिता अनिल आत्रेय ने बताया पीएचडी करने के साथ-साथ ही शुभांशा ने यूपीएससी के प्रथम प्रयास में ही देश में 10 वां स्थान प्राप्त कर परिवार का ही नहीं देवबंद और जनपद का मान देश में बढ़ाया। उन्होंने बताया कि शुभांशा को सीपीडब्ल्यूडी में नियुक्ति मिली है। पिता अनिल आत्रेय के मुताबिक शुभांशा की छोटी बहन सिमोन आत्रेय असिस्टेंट मैनेजर के पद पर हैं जबकि छोटा भाई शाश्वर आत्रेय कोलकाता में अपनी पढ़ाई कर रहे हैं। टॉप टेन में शामिल शुभांशा ने यूपीएससी के प्रथम प्रयास में ही देश में 10 वां स्थान प्राप्त कर परिवार का ही नहीं देवबंद और जनपद का मान देश में बढ़ाया है।

जिला मजिस्ट्रेट ने 05 अपराधियों पर लिया एक्शन

पांचो अपराधियों पर की जिला बदर की कार्यवाही

धीरज कुमार अहीरवाल । सिटी चीफ । दमोह, जिला मजिस्ट्रेट सुधीर कुमार कोचर ने अपराधिक गतिविधियों पर तत्काल प्रभाव से नियंत्रण करने के उद्देश्य से पुलिस अधीक्षक श्रुतकीर्ति सोमवंशी के प्रतिवेदन पर म.प्र. राज्य सुरक्षा अधिनियम के तहत 05 अपराधियों पर जिला बदर की कार्यवाही की है। जिला मजिस्ट्रेट द्वारा जारी आदेशानुसार अनावेदक मोहसिन पिता कल्लू कसाई निवासी कसाई मंडी दमोह, अनावेदक चांदबाबू कुरैशी पिता सलीम कुरैशी निवासी बजरिया वार्ड नं.-07 दमोह, अनावेदक पेमा पिता भामा बंजारा निवासी ग्राम हरदुआदोला थाना रजपुरा,अनावेदक आजाद ऊर्फ गुप्ता पिता गुफरान ऊर्फ गुड्डा ऊर्फ उष्मान कुरैशी निवासी कसाई मंडी दमोह तथा अनावेदक अफरोज पिता इस्मार्तल कुरैशी निवासी कसाई मंडी दमोह को दमोह जिले की

भौगोलिक सीमाओं से आगामी 03 माह अर्थात 90 दिवस की कालावधि के लिये निष्कासित (जिला बदर) कर दिया है तथा आदेशित किया है कि अनावेदक आदेश की प्राप्ति से 24 घंटे के अंदर दमोह जिले की सीमाओं से बाहर चले जायें एवं अपने आचरण में सुधार करें। जिला बदर की अवधि में अनावेदकगण को केवल उनके विरुद्ध चल रहे न्यायालयीन प्रकरणों में पेशी दिनांक को उपस्थिति हेतु छूट रहेगी, परंतु इसके पूर्व अनावेदकगण संबंधित थाना प्रभारी को लिखित में सूचना देना होगी तथा न्यायालय में पेशी होने के तुरंत पश्चात वह इस आदेश का पालन सुनिश्चित करेगा। इस आदेश का उल्लंघन करने पर अनावेदक के विरुद्ध म.प्र. राज्य सुरक्षा अधिनियम 1990 की धारा 14 के तहत कार्यवाही की जायेगी। यह आदेश जिला मजिस्ट्रेट के हस्ताक्षर एवं न्यायालय मुद्रा से जारी किया गया है।

हमारे लिए आज होली और दिवाली है - मुख्यमंत्री

इंदौर । प्रदेश के मुख्यमंत्री डॉ मोहन यादव की उपस्थिति में पूर्व विधायक संजय शुक्ला और विशाल पटेल ने 10000 से ज्यादा समर्थक कांग्रेसियों ने भाजपा की सदस्यता ग्रहण कर ली । इस कार्यक्रम के आयोजन में नागरिकों की भारी भीड़ रही । इस मौके पर मुख्यमंत्री ने कहा कि हमारे लिए आज होली और दिवाली है । शुक्ला और पटेल पूर्व में ही भाजपा की सदस्यता ग्रहण कर चुके हैं । आज दलाल बाग में उनके द्वारा अपने समर्थकों को भाजपा में शामिल करने के लिए एक कार्यक्रम का आयोजन किया गया था । इस कार्यक्रम में भाग लेने के लिए मुख्यमंत्री डॉ मोहन यादव, पूर्व केंद्रीय मंत्री सुरेश पचौरी, प्रदेश के

मंत्री कैलाश विजयवर्गीय, तुलसीराम सिलावट, महापौर पुष्पमित्र भार्गव,विधायक रमेश मेंदोला, राजेश सोनकर, महेंद्र हडिया, मालिनी गौड़, गोलू शुक्ला, सावन सोनकर, भाजपा के नगर अध्यक्ष गौरव रणदिवे और जिला अध्यक्ष चिंदू वर्मा, पूर्व महापौर कृष्ण मुरारी मोघे, पूर्व विधायक सुदर्शन गुप्ता, टीनू जैन, नरेंद्र सलुजा, पार्षद संदीप दुबे, महेश चौधरी, विकास अवस्थी लकी अवस्थी मौजूद थे । कार्यक्रम के प्रारंभ में पूर्व विधायक संजय शुक्ला एवं विशाल पटेल ने सभी भाजपा नेताओं का स्वागत किया। इस कार्यक्रम को संबोधित करते हुए मुख्यमंत्री डॉ मोहन यादव ने कहा कि कांग्रेस अपनी गलतियों से पतन की राह पर आगे बढ़ रही है । वर्ष 2014 से पहले जिस पार्टी को बहुमत की

सरकार थी, उस पार्टी को 2014 में 115 सीट मिली थी । इसके बाद भी इस पार्टी ने अपनी गलतियों को नहीं सुधारा । उसका परिणाम यह हुआ कि 2019 के चुनाव में इन्हें केवल 52 सीट मिली । अभी भी यह पार्टी अपनी गलती नहीं सुधार रही है । मुझे लगता है इस चुनाव में इस पार्टी को इतने ही सांसद जीतेंगे जो की एक टेंपो में बैठकर चले जाएंगे । उन्होंने कहा कि यह समय देश में सांस्कृतिक अनुष्ठान का समय है । भगवान राम के मंदिर के प्राण प्रतिष्ठा समारोह का निमंत्रण ठुकराना हिंदू समाज का लोक बन चुका है । अब केवल भगवान कृष्ण बचे हैं । इस चुनाव में एक बार फिर मोदी सरकार आएगी । कोर्ट का मामला हम जल्दी निपटाएंगे । कांग्रेस की आदत मामलों को कोर्ट में लॉबित रखने की रहती है ।

दिल्ली-यमुनोत्री हाइवे पर शाकुम्बरी देवी दर्शन कर लौट रहे श्रद्धालुओं की ट्रैक्टर-ट्राली गेहूं से लदी ट्रैक्टर-ट्राली से भिडी

आमने-सामने की टक्कर में कई श्रद्धालु हुए घायल



गौरव सिंघल । सिटी चीफ । सहारनपुर, दिल्ली-यमुनोत्री हाइवे पर बेहतर कोववाली के तहत शाकुम्बरी देवी दर्शन कर लौट रहे श्रद्धालुओं की ट्रैक्टर ट्राली की गेहूं से लदी ट्रैक्टर- ट्राली से आमने- सामने की टक्कर हो गई। पुलिस के मुताबिक इस हादसे में 42

वर्षीय अमित पुत्र रघुनाथ निवासी नरेली दिल्ली, 26 वर्षीय पिंकी पत्नी सोनू, 18 वर्षीया युवती निशा पुत्री राजबीर, 47 वर्षीय महिला विमलेश पत्नी कंवर सिंह और 15 वर्षीय लड़की काजल घायल हो गए। सभी घायलों को बेहद सीएचसी भेजा गया।

सोना अब 73 हजार के नीचे... आखातीज पर अच्छी ग्राहकी की उम्मीद

इंदौर। भारतीय सराफा बाजार में सोने के दाम में चौथे दिन भी मंदी दिखी। गुरुवार को सोना 200 रुपये टूटकर 73 हजार के नीचे आ गया। सराफा हाजिर में सोना नकद में 72900 रुपये प्रति दस ग्राम रह गया। इससे ज्वैलर्स को उम्मीद बंधी है कि अब आखातीज (अक्षय तृतीया) पर ग्राहकी अच्छी रहेगी। हालांकि अब भी दाम और कम होने की उम्मीग है। एशियाई बाजारों में भी सोने की कीमतों में गिरावट रही और यह प्रमुख स्तरों से नीचे टूटने के करीब थी क्योंकि सुरक्षित निवेश मांग में कमी और लंबे समय तक अमेरिकी ब्याज दरों में वृद्धि की संभावना ने सोने को प्रभावित किया। इस सप्ताह की शुरुआत से ही सोने की कीमतें रिकार्ड उंचाई से नीचे की ओर जा रही हैं, क्योंकि ईरान और इजराइल के बीच संभावित संघर्ष नहीं बढ़ा, जैसा कि बाजार को डर था। इससे सोने की सुरक्षित निवेश मांग में काफी हद तक कमी आई है। सुरक्षित निवेश की मांग में कमी के कारण सोने को



अमेरिकी दरों से प्रतिकूल परिस्थितियों का सामना करना पड़ रहा है, यह देखते हुए कि लंबी अवधि के लिए ऊंची दरें बुलियन में निवेश की अवसर लागत को बढ़ा देती हैं। डालर में मजबूती भी सोने की कीमतों पर दबाव डाल रही है। गुरुवार को कामेक्स पर सोना नीचे में 2304 ऊपर में 2328 डालर तक जाने के बाद 2325

डालर के करीब कारोबार करता देखा गया। इधर, चांदी वायदा भी कुछ कमजोर रहा लेकिन भारतीय बाजारों में चांदी के दाम आज भी मजबूत बोले गए। चांदी चरौसा 100 रुपये सुधरकर 80200 रुपये प्रति दस ग्राम पर पहुंच गई। कामेक्स सोना ऊपर में 2325 नीचे में 2304 डालर प्रति औंस और चांदी ऊपर में 27.38 नीचे में

26.97 डालर प्रति औंस पर कारोबार करता देखा गया।

इंदौर सराफा बाजार में सोने-चांदी के बंद भाव सोना केडबरी रवा नकद में 72900 सोना (आरटीजीएस) 73900 सोना (91.60 कैरेट) (आरटीजीएस) 67700 रुपये प्रति दस ग्राम बोला गया। बुधवार को सोना 73100 रुपये पर बंद हुआ था। चांदी चौरसा 80200 चांदी चौरसा (आरटीजीएस) 81400 चांदी टंच 80300 रुपये प्रति किलो बोली गई। बुधवार को चांदी चौरसा (नकद) 80100 रुपये पर बंद हुई थी।

उज्जैन सराफा बाजार में सोने-चांदी के बंद भाव उज्जैन सराफा में सोना स्टैंडर्ड 73000, सोना रवा 72900, चांदी पाट 80300, चांदी टंच 80200, सिक्का 800 रुपये प्रति नग।

रतलाम सराफा बाजार में सोने-चांदी के बंद भाव रतलाम सराफा में चांदी चौरसा 82000, टंच 82100, सोना स्टैंडर्ड 73900 रवा 73850 रुपये। (आरटीजीएस भाव)।

हल्दी में स्टाकिस्टों की सक्रियता उत्पादक केंद्रों पर दाम में बढ़त जारी

इंदौर। हल्दी की सामान्य से कम आपूर्ति और स्टाकिस्टों की सक्रिय मांग के कारण उत्पादक केंद्र सांगली और निजामाबाद में कीमतें धीरे-धीरे बढ़ती जा रही हैं। महाराष्ट्र के मराठवाड़ा क्षेत्र से नई हल्दी की आवक की उम्मीद है। नांदेड़, निज़ामाबाद और इरोड सहित विभिन्न बाजारों में नई फसल की आवक का संकेत है। बढ़ी हुई आवक के बावजूद, 2023-24 में हल्दी का उत्पादन पिछले वर्ष के 11.30 लाख टन से घटकर 10.74 लाख टन होने का अनुमान है। इस वजह से कीमतों में वृद्धि की स्थिति बनी हुई है। दूसरी ओर सांगली, बासमत और हिंगोली जैसे हल्दी उगाने वाले क्षेत्रों में बोवनी क्षेत्र में वृद्धि की उम्मीद के कारण बीज की भी अच्छी मांग बनी है। तकनीकी रूप से हल्दी बाजार में ताजा खरीददारी धीरे-धीरे बढ़ रही है जिससे उत्पादक केंद्रों पर कीमतों में धीरे-धीरे सुधार देखने को मिल रहा है। इंदौर मार्केट में ग्राहकी का सपोर्ट नहीं मिलने के कारण दाम मजबूती पर टिके हुए हैं लेकिन मांग का

दबाव बढ़ते ही कीमतों में तेजी आ सकती है। खोपरा गोले में सीमित पूछपरख रहने से भाव मजबूत बोले गए। खोपरा बूरा में कारोबार सामान्य रहा। भाव में स्थिरता रही। नारियल में ग्राहकी बेहद सुस्त बनी हुई है जिससे भाव में मंदी रही है। नारियल करीब 50 रुपये प्रति बोरी और सस्ता हो गया है। नारियल की आवक दो गाड़ी की रही। शकर में कामकाज कमजोर बना हुआ है जिससे शकर के दाम में फिलहाल स्थिरता बनी हुई है। शकर की आवक सात गाड़ी की रही। शकर- शकर 3975-4000 गुड करेली कटोरा 3700-3800, लड्डु 3900-4000 गिलास एक किलो 4600-4800 भैली 3500-3600, रुपये प्रति क्विंटल। नारियल- नारियल 120 भरती 1550-1600, 160 भरती 1900-1950, 200 भरती 2100-2150, 250 भरती 2200-2250 स्प्रति बोरी और खोपरा गोला बक्सा 120-135, कट्टे 110-111 रु. प्रति किलो और खोपरा बूरा 2550-4700, नारियल-बूरा अल्पाहार (1 किलो) 2751 प्रति 15 किलो।

गेहूं में सरकारी खरीदी की रफ्तार बीते साल से कम, बाजार मजबूत

इंदौर। एमएसपी पर गेहूं की सरकारी खरीदी के आंकड़े सरकार के लिए संतोषप्रद नहीं हैं। दरअसल, 23 अप्रैल तक के आंकड़ों के अनुसार पूरे देश में गेहूं की कुल खरीदी 119.26 लाख टन हुई है, जबकि बीते वर्ष इसी अवधि तक खरीदी 159.23 लाख टन हो चुकी थी। हरियाणा से लेकर मप्र और पंजाब तक गेहूं खरीदी में पीछे हैं। मप्र में अब तक 29.71 लाख टन खरीदी हो चुकी है। बीते वर्ष 40.18 लाख टन गेहूं खरीदा गया था। यानी मप्र में इस साल खरीदी कम है जबकि सरकार ने खरीदी जल्द शुरू की है और बीते दिनों से पैमाने में भी छूट दी है। मंडियों में भी गेहूं के दाम मजबूत बने हुए हैं। इससे भी किसान मंडी में माल बेच रहे हैं। अच्छी क्वालिटी के गेहूं की मांग अच्छी है और दाम बढ़ाकर दिए जा रहे हैं। गुरुवार को इंदौर की दोनों मंडियों में गेहूं की आवक करीब 18 हजार बोरी रही। मंडी में गेहूं मिल क्वालिटी 2550-2600, पूर्णा 2850-2900, मालवराज 2550-2600, लोकवन 2850-2900 और मक्का 2250-2250 रुपये क्विंटल बिकी। दूसरी ओर

चना दाल और बेसन में उठाव वैवाहिक सीजन की वजह से अच्छा बना हुआ है। मंडी में अच्छी क्वालिटी के चने की आवक कम होने के कारण भाव में तेजी का वातावरण बना हुआ है। गुरुवार को चना कांटा बढ़कर 6200-6300 विशाल 5900-6100 रुपये प्रति क्विंटल पर पहुंच गया, वहीं काबुली चने में पिछले दो-तीन दिनों से सुस्त कारोबार और निर्यातकों की कमजोर डिमांड के कारण दाम रोजाना धीमी गति से नीचे आ रहे हैं। गुरुवार को भी काबुली चने में करीब 100 रुपये की गिरावट दर्ज की गई। व्यापारियों का कहना है कि इस बार काबुली चने का उत्पादन अच्छा हुआ है। ऐसे में इसका भविष्य निर्यात मांग पर काफी कुछ निर्भर करेगा। घटे दामों पर आयातकों की मसूर में बिकवाली कम होने और मिलों की सीमित पूछताछ बाजार में आने के कारण मसूर की कीमतों में फिर से सुधार रहा। मसूर बढ़कर 6000-6050 रुपये प्रति क्विंटल पर पहुंच गई, वहीं मूंग की आवक अच्छी होने और दालों में बिक्रा नहीं होने कारण मिलों के पास भी



दालों का स्टॉक बेहतर है। इस वजह से मूंग में लेवाली बेहद कमजोर है जिससे भाव में गिरावट रही। गुरुवार को मूंग में करीब 200 रुपये की गिरावट दर्ज की गई। मूंग दाल में भी उठाव कमजोर बना हुआ है। अन्य दाल-दलहन में कारोबार सामान्य रहा। भाव में कोई

खास परिवर्तन नहीं रहा। कंटेनर में डालर चना बढ़कर 40/42 12000, 42/44 11700, 44/46 11400, 58/60 9900, 60/62 9800, 62/64 9700 रुपये प्रति क्विंटल बोला गया। दलहन- चना कांटा 6200-6300 विशाल 5900-6100 डंकी चना

5500-5650 मसूर 6000-6050 तुअर महाराष्ट्र सफेद 11500-11700 कर्नाटक 11600-11800 निमाड़ी तुवर 9800-11200 मूंग 8500-8700 एचरेज 7000-8000 उड़द बेस्ट 8800-9200 मीडियम 7000-8000 हलका उड़द 3000-5000 रुपये

क्विंटल। दालों के दाम- चना दाल 7900-8000 मीडियम 8100-8200 बेस्ट 8300-8400 मसूर दाल 7150-7250 बेस्ट 7350-7450 मूंग दाल 10400-10500 बेस्ट 10600-10700 मूंग मोगर 11450-11550 बेस्ट 11650-11750 तुअर दाल 14200-14300 मीडियम 15200-15300 बेस्ट 16200-16300 ए. बेस्ट 17100-17200 ब्रांडेड तुअर दाल नई 17300 उड़द दाल 14300-11500 बेस्ट 11600-11700 उड़द मोगर 11900-12000 बेस्ट 12100-12200 रु. प्रति क्विंटल।।

इंदौर चावल भाव- दयालदास अजीतकुमार छावनी के अनुसार बासमती (921) 11500-12500, तिवार 10000-11000, बासमती दुबारा पोनिया 8500-9500, मिनी दुबारा 7500-8500, मोगरा 4500-7000, बासमती सेला 7000-9500 कालीमूँछ डिनरकिंग 8500, राजभोग 7500, दुबराज 4500-5000, परमल 3200-3400, हंसा सेला 3400-3600, हंसा सफेद 2800-3000, पोहा 4300-4700 रु. क्विंटल।

खेल

पावरप्ले में 5 बाउंड्री, फिर, विराट कोहली के स्ट्राइक रेट पर फिर उठे सवाल

हैदराबाद । विराट कोहली के स्ट्राइक रेट पर काफी समय से सवाल उठ रहे हैं। यही वजह है कि कई लोग उन्हें टी20 वर्ल्ड कप की टीम में शामिल करने के पक्ष में भी नहीं हैं। विराट कोहली पिच पर सेट होने में समय लेते हैं। आज की टी20 क्रिकेट में पिच पर सेट होने का कोई कॉन्सेप्ट ही नहीं बचा है। बल्लेबाज पहली गेंद से अटैक करने जाते हैं। सनराइजर्स हैदराबाद और रॉयल चैलेंजर्स बेंगलुरु के मैच में विराट कोहली की बैटिंग का तरीका देखकर एक बार फिर उनपर सवाल उठने लगे

हैं। **पावरप्ले के बाद कोहली नहीं लगा सकते बाउंड्री** विराट कोहली इस मैच में सलामी बल्लेबाजी करने उतरे। वह 15वें ओवर की 5वीं गेंद पर आउट हुए। लेकिन छठे ओवर के बाद विराट कोहली के बल्ले से एक भी बाउंड्री नहीं निकली। शुरुआती 6 ओवर में विराट के बल्ले से 18 गेंदों पर 4 चौके और एक छक्का निकला था। उनका स्ट्राइक रेट करीब 180 का था। लेकिन फिर 25 गेंदों पर वह एक भी बाउंड्री नहीं लगा पाए। पावरप्ले के बाद

स्ट्राइक रेट 75 के करीब ही रहा। **43 गेंदों पर खेली 51 रनों की पारी** विराट कोहली ने इस मैच में 43 गेंदों पर 51 रनों की पारी खेली। उनकी पारी का स्ट्राइक रेट 118.60 रहा। 37 गेंदों पर उन्होंने अपनी फिफ्टी पूरी की यानी फिफ्टी के बाद एक रन बनाने के लिए विराट ने 6 गेंदों का सामना किया। इसी मैच में रजत पाटीदार ने आरसीबी के लिए आईपीएल इतिहास की दूसरी सबसे तेज फिफ्टी ठोकी। उन्होंने सिर्फ 19 गेंदों पर अपने 50 रन पूरे किए। 8वें से 13वें ओवर के बीच पाटीदार के बल्ले

से 5 छक्के और दो चौके निकले। **आरसीबी की जीत का इंतजार खत्म** विराट कोहली की धीमी पारी के बाद भी आरसीबी ने पहले खेलते हुए 7 विकेट पर 206 रन बनाए। पाटीदार के अलावा कैमरून ग्रीज ने 20 गेंदों पर 37 जबकि कसान फाफ ने 12 गेंदों पर 25 रन का योगदान दिया। अभिषेक शर्मा ने 13 गेंदों पर 31 रन बनाकर हैदराबाद को तेज शुरुआत दिला। लेकिन दूसरे बल्लेबाज ब्रजीज पर नहीं टिक पाए। टीम 20 ओवर में 171 रन ही बना सकी और 35 रनों से मैच हार गई।

आरसीबी को एक महीने बाद आईपीएल 2024 में मिली जीत, वसीम जाफर ने किया बुरी तरह ट्रेल

नई दिल्ली । फाफ डुप्लेसी की अगुवाई वाली रॉयल चैलेंजर्स बेंगलुरु आखिरकार आईपीएल 2024 में अपने हार के सिलसिले को तोड़े में कामयाब रही। गुरुवार 25 अप्रैल की रात आरसीबी को सनराइजर्स हैदराबाद के खिलाफ सीजन की अपनी दूसरी जीत का स्वाद चखने को मिला। हालांकि इस जीत के बाद भी पूर्व क्रिकेटर वसीम जाफर ने उन्हें ट्रेल करने का मौका नहीं छोड़ा। जाफर ने सोशल मीडिया प्लेटफॉर्म एक्स पर धमाल मची की एक क्लिप शेयर कर पूरी आरसीबी टीम को ट्रेल किया है। फैंस इस वीडियो को देखने के बाद खूब ठहाके लगा रहे हैं। बता दें, आरसीबी को एक महीने बाद आईपीएल 2024 में यह जीत मिली है। उन्होंने सीजन का पहला मैच 25 मार्च को पंजाब किंग्स के खिलाफ जीता था। इसके बाद टीम को लगातार 6 मैचों में हार का सामना करना पड़ा था। अब 25 अप्रैल को टीम ने सनराइजर्स हैदराबाद पर 35 रनों से जीत दर्ज कर सीजन की दूसरी बाजी मारी है। बात मुकाबले की करें तो, टॉस जीतकर पहले बैटिंग करने उतरी रॉयल चैलेंजर्स बेंगलुरु की टीम ने विराट कोहली और रजत पाटीदार के अर्धशतक के दम पर 206 रन बोर्ड पर लगाए। हैदराबाद के लिए जयदेव उनादकट गेंदबाजी में चमके जिन्होंने सर्वाधिक 3 विकेटें चटकाई।

शिखर धवन आज फिर नहीं खेलेंगे! ये हो सकती है KKR Vs PBKS की प्लेइंग-11

कोलकाता । इंडियन प्रीमियर लीग 2024 सीजन में आज (26 अप्रैल) कोलकाता नाइट राइडर्स और पंजाब किंग्स के बीच मुकाबला खेला जाएगा. यह मैच कोलकाता के ईडन गार्डन्स में होगा, जो शाम 7.30 बजे से शुरू खेला जाएगा.श्रेयस अय्यर की कप्तानी वाली कोलकाता टीम इस समय पॉइंट्स टेबल में दूसरे नंबर पर काबिज है. उसने 7 में से 5 मैच जीते और 2 हारे हैं. दूसरी ओर पंजाब किंग्स के लिए एक बुरी खबर है. उनके रेग्युलर कप्तान शिखर धवन पूरी तरह फिट नहीं हैं और इस मैच में भी नहीं खेलेंगे।

यह बात पंजाब टीम के स्पिन बॉलिंग कोच सुनील जोशी ने कही है. इसका मतलब है कि एक बार फिर गम्बर यानी धवन की गैरमौजूदगी में सैम करन ही कप्तान संभालते दिखेंगे. पंजाब ने अब तक 8 में से सिर्फ 2 मैच जीते और 6 हारे हैं. पंजाब किंग्स अभी पॉइंट्स टेबल में 9वें नंबर पर काबिज है इस सीजन में पंजाब टीम ने अपने पिछले 4 मैच लगातार हारे हैं. ऐसे में सैम करन अपनी प्लेइंग-11 में बड़े बदलाव कर सकते हैं. ओपनिंग में रिली रोशौ या जॉनी बेयरस्टो में से किसी एक को मौका मिलेगा, जो प्रभसिमरन सिंह के साथ



शुरुआत करेंगे. दूसरी ओर केकेआर ने पिछले 5 में से 3 मैच जीते हैं. ऐसे

में श्रेयस प्लेइंग-11 में बदलाव के मूड में नहीं होंगे।पंजाब के खिलाफ केकेआर का पलड़ा भारी कोलकाता और पंजाब की टीमें जब भी आमने-सामने आई हैं, तब केकेआर का ही पलड़ा भारी नजर आया है. इन दोनों टीमों के बीच अब तक 32 मैच खेले गए, इनमें से 21 में कोलकाता को जीत मिली है. जबकि पंजाब सिर्फ 11 मैच जीत सकी. पिछले 5 मैचों में भी केकेआर ने 3 जीत दर्ज की हैं। कोलकाता V/s पंजाब हेड-टु-हेड कुल मैच 32 कोलकाता जीता 21 पंजाब जीता 11

ये हो सकती है पंजाब-कोलकाता की प्लेइंग-1 कोलकाता नाइट राइडर्स फिल साल्ट (विकेटकीपर), सुनील नरन, अंगकृष रघुवंशी, श्रेयस अय्यर (कप्तान), वेंकटेश अय्यर, आंद्रे रसेल, रिकू सिंह, रमनदीप सिंह, मिचेल स्टार्क, वरुण चक्रवर्ती और हर्षित राणा। पंजाब किंग्स रिली रोशौ/जॉनी बेयरस्टो, प्रभसिमरन सिंह, सैम करन (कप्तान), लियांम लिंविंगस्टोन, जितेश शर्मा (विकेटकीपर), शशांक सिंह, आशुतोष शर्मा, हरप्रीत बरार, हर्षल पटेल, अर्शदीप सिंह और कगिसो रबाडा।

ईवीएम से ही होगा मतदान, चुनाव आयोग को सुप्रीम कोर्ट से बड़ी राहत, वीवीपैट पर सभी याचिका खारिज

नई दिल्ली= ईवीएम यानी इलेक्ट्रॉनिक वोटिंग मशीन के जरिए डाले गए वोटों के साथ वोटर वेरिफिकेशन पेपर ऑडिट ट्रेल पत्रियों के मिलान वाली याचिका पर सुप्रीम कोर्ट ने आज यानी शुक्रवार को अपना फैसला सुना दिया. वीवीपैट मामले पर कई दिनों तक चली सुनवाई के बाद चुनाव आयोगको सुप्रीम कोर्ट से बड़ी राहत मिल गई है. लोकसभा चुनाव के जारी दूसरे चरण की वोटिंग के बीच सुप्रीम कोर्ट ने ईवीएम के जरिये डाले गए वोट की वीवीपैट की पत्रियों से शत प्रतिशत मिलान की मांग वाली सभी याचिकाएं खारिज कर दीं. जस्टिस संजीव खन्ना ने कहा कि हमने वीवीपैट से जुड़ी सभी याचिकाओं को खारिज कर दिया है. जस्टिस संजीव खन्ना ने अपने आदेश में चुनाव आयोग से कहा कि सिंबल लोडिंग यूनिट को 45 दिन तक सुरक्षित रखा जाए. कोर्ट ने आगे हा कि आंख मूंद कर एक बनी बनाई व्यवस्था पर सवाल नहीं खड़े किए जा सकते हैं. अगर कोई प्रत्याशी वेरिफिकेशन की मांग करता है तो उस स्थिति में इसका खर्चा उसी से वसूला जाए, अगर ईवीएम में कोई छेड़छाड़ मिलती है तो उसे खर्चा वापस किया जाए.



दरअसल, कई संगठनों ने सुप्रीम कोर्ट में याचिका दाखल करके ईवीएम और वीवीपैट की पत्रियों के शत प्रतिशत मिलान की मांग की थी. इससे पहले की सुनवाई के दौरान सुप्रीम कोर्ट में न्यायमूर्ति संजीव खन्ना की अध्यक्षता वाली पीठ ने अपना फैसला सुरक्षित रख लिया था. इस पीठ में न्यायमूर्ति दीपांकर दत्ता भी शामिल थे. इससे पहले अदालत ने बुधवार को ईवीएम के कामकाज से संबंधित कुछ तकनीकी पहलुओं को स्पष्ट करने के लिए भारतीय निर्वाचन आयोग के एक अधिकारी को बुलाया था. पिछले सप्ताह पीठ ने इस मामले में कई जनहित याचिकाओं (पीआईएल) पर अपना फैसला सुरक्षित रख लिया

था. उसने कहा था कि आधिकारिक कृत्यों को आम तौर पर भारतीय साक्ष्य अधिनियम के तहत वैध माना जाता है और चुनाव आयोग द्वारा की गई हर चीज पर संदेह नहीं किया जा सकता है. केंद्र सरकार के दूसरे सर्वोच्च कानूनविद, सॉलिडिस्टर जनरल तुषार मेहता ने चुनाव की पूर्व संस्था पर समय-समय पर जनहित याचिका दायर करने के लिए याचिकाकर्ताओं की आलोचना करते हुए कहा था कि मतदाता की लोकतांत्रिक पसंद को मजक में बदल दिया जा रहा है. उन्होंने कहा कि इस मुद्दे पर शीर्ष अदालत ने पहले ही इसी तरह की राहत की मांग करने वाली याचिकाओं को खारिज कर दिया है.

बंगाल में बवाल, वोटिंग से पहले पूर्व मेदिनीपुर में फंदे से लटकी मिली बीजेपी कार्यकर्ता की लाश

कोलकाता। पश्चिम बंगाल में लोकसभा चुनाव के दूसरे चरण के लिए तीन सीटों पर मतदान जारी है। मतदान से पहले पूर्व मेदिनीपुरजिले से बड़ी खबर सामने आई है। यहां बीजेपी के एक कार्यकर्ता की फंदे से लटकी लाश बरामद की गई है। बीजेपी कार्यकर्ता की लाश मिलने के बाद बवाल मच गया है।

परिजनों ने लगाया हत्या का आरोप बीजेपी कार्यकर्ता की पहचान दीनबंधु मड्या के तौर पर हुई है। वह मोयना गांव का रहने वाला था। परिजनों का कहना है कि उसकी हत्या की गई है। हत्या का आरोप टीएमसी कार्यकर्ताओं पर लगा है। **हत्या से पहले अगवा करने का दावा** बीजेपी नेताओं ने कहा कि दीनबंधु की हत्या से पहले



बुधवार को अगवा कर लिया गया था। उन्होंने कहा कि गुरुवार देर रात उसकी लाश मिली। इस घटना के बाद बीजेपी कार्यकर्ताओं में काफी नाराजगी है। हालांकि, तृणमूल ने आरोपों को खारिज किया है। पुलिस ने फिलहाल मामले की जांच शुरू कर दी है। **किन तीन सीटों पर हो रहा**

मतदान? मोयना में बीजेपी कार्यकर्ता की लाश ऐसे समय पर मिली है, जब दूसरे चरण में राज्य की तीन लोकसभा सीटों दार्जिलिंग, रायगंज और बालुरघाट में मतदान हो रहा है। पूर्व मेदिनीपुर में छठे चरण में मतदान है, लेकिन उससे पहले भाजपा कार्यकर्ता की लाश मिलने से मामला गरमा गया है।



पूर्व राष्ट्रपति ट्रंप बुरे फंसे, SC ने शुरू की प्रेसिडेंसियल इम्यूनिटी मामले की सुनवाई



वाशिंगटन । पूर्व अमेरिकी राष्ट्रपति डोनाल्ड ट्रंप बुरे फंस गए हैं। पॉर्न स्टार को धन देने के मामले की सुनवाई में शामिल होने के लिए वह न्यूयार्क में हैं। इस बीच, अमेरिकी सुप्रीम कोर्ट वाशिंगटन में इस बात पर बहस सुन रहा है कि राष्ट्रपति के रूप में अपने कार्यकाल के दौरान किए गए कार्यों के लिए उन्हें अभियोजन से छूट दी जानी चाहिए या नहीं। उन्होंने उस दिन के लिए अपने अपराधिक मुकदमे की सुनवाई से बाहर रहने के लिए अपील की थी, ताकि अमेरिकी सुप्रीम कोर्ट की सुनवाई में शामिल हो सकें, लेकिन उन्हें अनुमति नहीं मिली। **डोनाल्ड ट्रंप ने क्या कुछ कहा?** ट्रंप ने कहा कि आज एक बड़ा मामला सुनवाई के लिए था, लेकिन न्यायाधीश ने मुझे जाने के लिए छूट नहीं दी। उनके अनुरोध को न्यूयार्क के राज्य सुप्रीम कोर्ट के न्यायाधीश जुआन मर्चन ने अस्वीकार कर दिया। वह गुप्त धन मामले की

सुनवाई कर रहे हैं। **क्या है पूरा मामला?** न्यायाधीश मर्चन ने ट्रंप के वकील टाड ब्लैंच से पिछले हफ्ते कहा था कि अमेरिकी सुप्रीम कोर्ट के सामने बहस करना बड़ी बात है। मैं निश्चित रूप से इसकी सराहना कर सकता हूँ कि आपका मुवक्कल वहां क्यों रहना चाहेगा, लेकिन न्यूयार्क राज्य के सुप्रीम कोर्ट में मुकदमा भी बड़ी बात है। दोनों ही मामलों से ट्रंप खुद को सुरक्षित बाहर निकालने की कोशिश कर रहे हैं, क्योंकि वह चुनावी दौड़ में एक बार फिर से मजबूती से सामने हैं, लेकिन देश के सुप्रीम कोर्ट के सामने आए मामले के नतीजे भविष्य के राष्ट्रपतियों पर भी प्रभाव डालेंगे। न्यायाधीश पहले कभी नहीं पूछे गए सवाल का जवाब देंगे कि क्या और यदि हां, तो किस हद तक एक पूर्व राष्ट्रपति को अपने कार्यकाल के दौरान आधिकारिक कृत्यों से जुड़े कथित आचरण के लिए आपराधिक मुकदमा चलाने से प्रेसिडेंसियल इम्यूनिटी प्राप्त है।

धार्मिक शिक्षा देने के नाम पर मदरसों में हो रहे अपराध, नर्क जैसे हालात



इस्लामाबाद । पाकिस्तान में धार्मिक शिक्षा देने के नाम पर मदरसे अपराध कर रहे हैं और ये मदरसे बाल यौन शोषण का अड्डा बन चुके हैं। एक खबर के अनुसार, हाल ही में मौलवियों द्वारा बाल यौन शोषण और छात्रों को वक्रर सजा दिए जाने का रहस्योद्घाटन हुआ है, जिससे पाकिस्तान के धार्मिक संस्थानों के भीतर छिपी हुई गंभीर वास्तविकता सामने आई है। पीड़ितों को नहीं मिल रहा न्याय ऐसे अपराध होने की दशा में पाकिस्तान में प्रभावशाली मौलवी बहुधा धार्मिक संस्थानों को उनकी कारगुजारियों से बचा लेते हैं। ऐसे में न्याय पाने के लिए व्हिसलब्लोअर, कार्यकर्ता और पीड़ित खतरनाक मार्ग अपनाने के लिए बाध्य होते हैं। बयान वापस लेने के लिए बनाया जाता है दबाव निरंतर जांच और अभियोजन को अनिवार्य करने वाले कानूनी प्रविधानों के बावजूद पीड़ितों को अक्सर बयान वापस लेने के लिए दबाव का सामना करना पड़ता है। एनजीओ साहिल द्वारा एकत्र किए आंकड़ों में चौंकानेवाली जानकारी मिली है। रिपोर्ट में मदरसों के अंदर चल रही गतिविधियों की जानकारी दी गई है।

Tesla ने क्यों बदला प्लान, भारतीयों को करना होगा इंतजार...क्या है वजह

नई दिल्ली. अमेरिकी इलेक्ट्रिक कार निर्माता कंपनी की इलेक्ट्रिक कारों का इंतजार भारतीयों को लंबे समय से है. लेकिन ऐसा मालूम हो रहा है कि ये इंतजार और भी लंबा खिंचेगा. बीते दिनों जब टेस्ला प्रमुख ने भारत दौरे की बात कही तो लगा कि जल्द ही भारतीय सड़कों पर टेस्ला की कारें फराटा भरती नजर आएंगी. लेकिन बाद में ने भारत दौरे को रद्द करते हुए आगे बढ़ा दिया. अब टेस्ला के इंडिया एंटी प्लान को एक और ग्रहण लग गया है. दरअसल, कंपनी ने कुछ दिनों पहले भारत में अपनी फैक्ट्री लगाने की दिलचस्पी दिखाई थी. मीडिया रिपोर्ट्स के अनुसार, इसके लिए कंपनी के अधिकारियों का एक दल जमीन तलाशने भारत भी आने वाला था. लेकिन फैक्ट्री लगाने की इस योजना में और भी देरी हो सकती है. क्योंकि ने फिलहाल अपने मौजूदा फैक्ट्रियों से ही किफायती कारों का प्रोडक्शन करने का फैसला किया है. टेस्ला किसी नए फैक्ट्री में निवेश करने के बजाय इस साल अपने प्रोडक्शन को 50 तक बढ़ाकर 3 मिलियन तक पहुंचाना चाहता है. निवेशकों ने टेस्ला के इस फैसले का स्वागत किया है. जिससे कंपनी के तिमाही नतीजों के फाइनेंशियल टारगेट से कम रहने के बावजूद टेस्ला के शेयरों में आपटर-आवर्स ट्रेडिंग में 12ब की बढ़ोतरी देखी गई. इवॉल्व ईटीएफ के मुख्य निवेश अधिकारी इलियट जॉनसन, जो टेस्ला और अन्य



ईवी निर्माताओं में निवेश करते हैं, उन्होंने टेस्ला के इस निर्णय को सही ठहराया है. कुछ दिनों पहले एक रिपोर्ट में सुत्रों के हवाले से बताया गया था कि, ने जर्मनी के प्लांट में राइट-हैंड-ड्राइव वाली कारों का प्रोडक्शन शुरू कर दिया है. उनमें से कुछ कारों को टेस्टिंग के दौरान स्पॉट भी किया गया था. रिपोर्ट में बताया गया था कि, टेस्ला इन कारों को भारतीय बाजार में एक्सपोर्ट करेगी. यदि सबकुछ सही रहा तो इस साल के अंत तक टेस्ला की कारें इंडियन रोड पर फराटा भरती नजर आएंगी. वहीं ने हाल ही में अपने नए प्लांट के लिए 2-3 बिलियन डॉलर (लगभग 16,700 करोड़ रुपये से 25,000 करोड़ रुपये) के निवेश का ऐलान किया था. हाल ही में भारत सरकार ने एक नई पॉलिसी भी तैयार की था. जिसके तहत भारत ने कम से कम 500 मिलियन डॉलर का निवेश करने और लोकल मैनुफैक्चरिंग करने वाली कंपनियों को इंपोर्ट ड्यूटी में रियायत दी जाएगी. भारत सरकार के इस नितिगत बदलाव के बाद कहा जा रहा था कि, टेस्ला

मैनुफैक्चरिंग प्लांट से पहले अपनी कारों को भारत में इंपोर्ट करेगा. 55 फीसदी घटा मुनाफा- बता दें कि, हाल ही में टेस्ला ने वित्त वर्ष 2024-25 की पहली तिमाही के नतीजों का ऐलान किया था. जनवरी-मार्च तिमाही में कंपनी का नेट प्रॉफिट 55 फीसदी तक घटा है. कंपनी का 31 मार्च 2024 को समाप्त पहली तिमाही में नेट प्रॉफिट 1.13 अरब डॉलर रहा, जो एक साल पहले की समान तिमाही में 2.51 अरब डॉलर रहा था. यानी कि कंपनी के नेट प्रॉफिट में पूरे 55 फीसदी की गिरावट आई है. **कारों की बिक्री गिरी** दूसरी ओर की कारों की बिक्री में भी गिरावट देखी गई है. चीनी कार निर्माता कंपनी बिल्ड योर ड्रीम ने कार सेल्स के मामले में हाल ही में टेस्ला को पीछे छोड़ दिया था. जनवरी महीने में ने ऐलान किया था कि, कंपनी ने 2023 के अंतिम तिमाही में 5,26,000 यूनिट्स इलेक्ट्रिक कारों की बिक्री की थी. वहीं ने इस दौरान केवल 4,84,500 यूनिट्स वाहन ही बेचे थे. हालांकि पूरे साल की बिक्री में टेस्ला आगे रही है.

जंग में इजरायल ने और तेज किए हवाई हमले, 6 की मौत

यरुशलम । रफाह पर जमीनी कार्रवाई शुरू करने से पहले इजरायल ने इस शरणार्थी क्षेत्र पर हवाई हमले बढ़ा दिए हैं। गुरुवार सुबह तीन स्थानों पर इजरायली हमलों में छह लोग मारे गए हैं। मिस्त्र से सटे इस क्षेत्र में रह रहे लोगों से इजरायल ने स्थानांतरण के लिए तैयार रहने को कहा है। इजरायली सेना की यहां छिपे हमास और इस्लामिक जिहाद के लड़ाकों के खिलाफ कार्रवाई की योजना है। मध्य गाजा में भी इजरायली हमलों में चार फलस्तीनी मारे गए हैं। इन्हें मिलाकर अभी तक के युद्ध में मरने वाले फलस्तीनियों की संख्या 34,305 हो गई है। गुरुवार को इजरायली विमानों ने गाजा में हमास के कुल 30 ठिकानों पर बमबारी की है। रफाह में इस समय करीब 14 लाख बेघर फलस्तीनियों ने शरण ले रखी है। इजरायल ने उन्हें खान यूनिस के नजदीक टेंटों में रखने की योजना बनाई है। यह प्रक्रिया कभी भी शुरू हो सकती है लेकिन इस दौरान इजरायली सेना का हमास के साथ टकराव हो सकता है। इस बीच हमास ने



23 वर्षीय बंधक हिचॅ गोल्डबर्ग पोलिन का वीडियो जारी किया है। इस युवक को सात अक्टूबर, 2023 को इजरायल में नोवा म्यूजिक फेस्टिवल पर हमला कर वहां से अगवा किया गया था। इजरायली सेना के प्रवक्ता रियर एडमिरल डेनियल हगारी ने कहा है कि हमास जब तक हमारे बंधकों को रिहा नहीं करता तब तक उसको घेरते रहेंगे और जहां भी बंधकों के होने की संभावना होगी, वहां जाएंगे अमेरिका और 17 अन्य देशों ने हमास से इजरायल के 130 बंधकों को रिहा करने और गाजा संकट को खत्म करने की अपील की है। इन बंधकों में कई बीमार, बुजुर्ग और चायल हैं। ये बंधक बीते 200 दिनों से हमास के कब्जे में हैं। जिन देशों ने हमास से अपील की है उनमें अमेरिका के अलावा ब्रिटेन, फ्रांस, जर्मनी, कनाडा और ब्राजील प्रमुख हैं।

सेना पर बयान को लेकर इमरान खान को कोर्ट की फटकार, मीडिया को भी हिदायत



इस्लामाबाद । पाकिस्तान की अदालत ने गुरुवार को जेल में बंद पूर्व प्रधानमंत्री इमरान खान और उनकी पत्नी बुशरा बीबी पर पाकिस्तानी सेना और अन्य राजकीय संस्थानों व अधिकारियों के खिलाफ भड़काऊ भाषण देने पर फटकार लगाई। इसके साथ ही पूर्व पीएम और उनकी पत्नी को दोबारा भड़काऊ भाषण नहीं देने की हिदायत दी। पूर्व प्रधानमंत्री ने पंजाब पुलिस पर धांधली में शामिल होने का आरोप लगाते हुए कहा था कि पूर्व नियोजित धांधली के कारण पंजाब में उपचुनाव प्रभावित हुए हैं।

मीडिया को आरोपितों के बयान पर रिपोर्ट नहीं बनानी चाहिए

जस्टिस बशीर जावेद राणा ने निष्पक्ष सुनवाई की मांग करने वाली याचिका की सुनवाई के दौरान कहा कि मीडिया को अपनी रिपोर्टिंग को अदालती कार्यवाही तक सीमित रखना चाहिए और आरोपितों के बयान पर रिपोर्ट नहीं बनानी चाहिए। **कोर्ट की सभी मीडिया संस्थानों को भी हिदायत** आदेश में कहा कि इस तरह के बयान न्यायिक कार्यों में भी बाधा डालते हैं। इसके साथ ही सभी मीडिया संस्थानों को भी हिदायत दी। अदालत ने अपने आदेश में अभियोजन पक्ष, आरोपितों और उनके बचाव पक्ष के वकीलों को निर्देश दिया कि वे राजनीतिक या भड़काऊ बयान न दें।

दिल्ली एयरपोर्ट विदेशी महिला के अंडरगार्मेंट से बरामद किया लाखों का सोना

नई दिल्ली । इंदिरा गांधी अंतरराष्ट्रीय एयरपोर्ट पर रोज की तरफ सुरक्षा जांच का सिलसिला जारी था. शाम करीब 06 बजकर 25 मिनट पर एक विदेशी महिला प्री-एम्बार्केशन सिस्क्योरिटी चेक के लिए पहुंचती है. सिस्क्योरिटी चेक के दौरान जैसे ही सीआईएसएफ की महिला सुरक्षा अधिकारी का हाथ विदेशी महिला की कमर के नीचे पहुंचता है, हैंड हेल्ड मेटल डिटेक्टर (एचएचएमडी) का अलार्म तेजी से बीप करने लगता है. सीआईएसएफ के असिस्टेंट इंस्पेक्टर जनरल अखिलेश कुमार शुक्ल के अनुसार, बीपी की आवाज आते ही महिला सुरक्षा अधिकारी को समझते देर नहीं लगती कि इस विदेशी महिला ने अपने कपड़ों के भीतर कुछ छिपा रहा रखा है. सीआईएसएफ की महिला अधिकारी के पूछने पर पहले तो यह विदेशी महिला कुछ भी होने की बात से नकार देती है, लेकिन जब उसे



एचएचएमडी की बीप के बारे में बताया जाता है तो वह अपना गुनाह कबूल लेती है. आईजीआई एयरपोर्ट पर हुए इस खुलासे के बाद एयर इंडिया सहित उन सभी एयरलाइंस के माथे पर चिंता की लकीरें बढ़ गई हैं, जिसकी ग्राउंड हैंडलिंग और चेक-इन काउंटर का काम एआई-सैट्स के स्टाफ संभाल रहे हैं. उन्होंने बताया कि जांच के दौरान

महिला के अंडरगार्मेंट के भीतर से करीब 400 ग्राम सोना बरामद किया गया, जिसमें गोल्ड बार और ज्वेलरी शामिल हैं. विदेशी महिला के कब्जे से बरामद किए गए सोने की कीमत 35 लाख रुपए आंकी गई है. विदेशी महिला के कब्जे से सोना के बरामदगी के बाद उसे कस्टम के हवाले कर दिया गया है. वहीं, कस्टम ने इस विदेशी महिला के खिलाफ विभिन्न धाराओं के तहत

मामला दर्ज कर कार्रवाई शुरू कर दिया है. रात करीब दस बजे एक जर्मन युवक एक महिला के साथ आईजीआई एयरपोर्ट के टर्मिनल थ्री में दाखिल हुआ था. इमीग्रेशन एरिया के पास इस विदेशी युवक ने महिला को हाथ हिलाकर बाँय का इशारा किया। सीआईएसएफ के असिस्टेंट इंस्पेक्टर जनरल अखिलेश कुमार शुक्ल के अनुसार, सोने के साथ हिरासत में ली गई विदेशी महिला की पहचान फराह दीको मोहम्मद के रूप में हुई है. वह नौरोबी से आने वाली एयर इंडिया की फ्लाइट एआई-962 से आईजीआई एयरपोर्ट पहुंची थी. आईजीआई एयरपोर्ट से उन्हें एयर इंडिया की फ्लाइट एआई-560 से हैदराबाद के लिए रवाना होना था. वह अपने मंसूबों में सफल होतीं, इससे पहले वह सीआईएसएफ की गिरफ्त में आ गईं.

